

మనం గానం



894.8131  
LIN

కపిలవాయి వింగమూర్తి

కుటుంబ గీత

కపిలవాయి లింగమూర్తి

కుటుంబగీత

ప్రథమ ముద్రణ - ఐదవ దీపావళి తేది 3-11-1994

ప్రతులు 500

A/C No. 20919

మూల చిత్రం :

శ్రీ శీలావీరరాజు

శ్రీ శీలావీరరాజు  
మూల చిత్రం

వెం : 30-00

ప్రతులు లభించు స్థలం :

కె. కిశోర్ బాబు-వాణి సదనం

17-34, విద్యానగర్ కాలనీ,

వాగ్డోకర్నూరు-509209.

ప్రతిభా పబ్లికేషన్స్

ముద్రణ :

మందాకిని ప్రింటర్స్

రాంనగర్, హైదరాబాద్-48

## ఈ గీత

ఇది పదేంద్రనాటి మాట. ఒక పర్యాయం నేను కుటుంబ నియం  
త్రణ కవి సమ్మేళనంలో పాల్గొనటం జరిగింది. అప్పుడేవో పద్యాలు  
చదివినాను కాని అవి చదువుతూ ఉండగా దీన్నే యితీవృత్తంగా చేసికొని  
ఒక ఖండకావ్యం ఎందుకు వ్రాయకూడదు. అనిపించి ఆ తర్వాత యువతీ  
యువకులు - వివాహం - కుటుంబనియంత్రణ అనే మూడంశాలు ప్రధా  
నంగా చేసికొని సుమారు మూడువందల గీతాలుగా ఒక కథను రచించి  
డానికి కుటుంబగీత అని పేరు పెట్టినాను.

ఆ తర్వాత సుప్రావస్థలో ఆది కొంతకాలం ఉన్నది. పిమ్మట  
పునర్విమర్శకై ఒకసారి తిరుగవేస్తుండగా దీనికి గీత అని పేరు పెట్టినాను  
గదా! అదే పేర్లతో దీన్ని అధ్యాయవిభజన ఎందుకు చేయకూడదు అని  
తోచి మొదట వ్రాసిన పద్యాలు ఏవేవి ఏ అధ్యాయక క్రిందికి ఒదుగగలవో  
ఎన్నుకొని విగడించి ఇకతక్కిన వానికొరకు అవసరమైన చోట్లలో  
క్రొత్తవిచేర్చి తుది రూపంయిచ్చినాను.

ఆ ధంగా దీనికి తుదిరూపం ఈయటంలో అధ్యాయాలలోని పద్యాలు  
మూడునాలుగు తడవలు అటుయిటుగా మార్చవలసివచ్చింది. అప్పుడునాకు  
ఒపికతో దీనికుద్ధప్రతులు వ్రాసిపెట్టినవారు. జాతీయోన్నత పాఠశాల ఉపా  
ధ్యాయులు శ్రీ సోమిశెట్టి నరసింహులు, పాలమూరు వీరయ్యగారలు.


వీరిద్దరు నేను పని చేసిన పాఠశాలలోని ఉపాధ్యాయులు కాగా  
యం.డి. రూంగీర్, పెరుమాళ్ళ రాజరత్నం వీరిద్దరు శిష్యులు మరియు  
కవులు.

వీరిలో రూంగీర్ ప్రత్యేక శిష్యుడు కాగోరాజరత్నం శిష్య  
ప్రాయుడు.

ఇక దీన్ని హైదరాబాద్ లో ఉండి ప్రెస్ వర్కు చూసినవారు  
సి. బాలకిష్టయ్య, మహమ్మద్ ఇమాముద్దీన్ గారలు. సి. బాలకిష్టయ్య  
M.A.P.H.D. ఇమాముద్దీను గవర్నమెంటు టెక్నిక్ బుక్ ప్రెస్ లో  
ఉద్యోగి.

వీరందరునాపై అభిమానం మరియు భయభక్తులు కలివారు వీరంద  
రికినీ నేను ఆయురారోగ్యైశ్వర్యాలతో పర్థిల్లాలని దీనిస్తున్నాను.





### చేపూరు పెద్దలక్ష్మయ్య దంపతులు

జననం : ఏకాదశి చైత్రం 6-5-1899

మరణం : విశాఖను కార్తీక చి॥ షష్ఠి 14-11-1965

పత్ని లక్ష్మీనరసమ్మగారు జననం: ఏరోదికృతు 1910-11

వివాహం: సిద్ధార్థి పౌర్ణిమ చు॥ తదియ భానువారం 20-2-1920

మరణం: ప్రమోదూత మాఘ చి॥ తదియ శనివారం 2-2-1981

శ్లో॥ అమరావతి పురావాసం విశ్వదక్షిణమయస్రతిం

చేపూరువంశ రాజీవం, ఎల్లయార్యతనూతవం,

కవిం ధన్వంతరించందే- దైవజ్ఞం బ్రహ్మవాదినం.



### రామదాసు రుక్మిణమ్మ గారు

జననం : ప్రథమ తాద్రం బ॥ ఏకాదశి, వృషభ. 2వ పాదం.

హేమాద్రి జన్మనామం. తేది 21-9-1927

వివాహం: బహుధాన్య వైశాఖ బ॥ ఏకాదశి, బుధవారం మిదునంగు  
పుష్కరాంశం 26-5-1938.

మరణం: అంగీరవ మార్గ॥ శు॥ ఏకాదశి శనివారం 19-12-1992

శ్లో॥ ఎక్కడి నుండివచ్చి జనియించుచు నుండెనో భూతజాలముల్  
ఎక్కడితేగునో తెలియ దెవ్వరికమ్మణిసూత్రమింతయున్  
చిక్కునమన్యయోగులు విశేషముగా పరికించి చెప్పగా  
పక్కినెరుంగరై రి తులపావని నీతెరుకొను రుక్మిణీ.

సేకరణ - రామదాసుకృష్ణాచార్యులు





రామదాసు భగవంతాచార్య దంపతులు

జననం: విలంబి బాద్రపద శు॥ ఏకాదశి 18-8-1898

మరణం: అక్షయ వైశాఖ బ॥ ద్వాదశి 10-5-1926

పత్ని- కామోత్తమ్మగారు జననం : పరాభవ శ్రావణ శు॥

దశమి 5-8-1906

మరణం: దుండూబి ఆశ్వీజ బ॥ ఆష్టమి లదివారం 10-10-1982



రామదాసు కృష్ణాచార్యులు

జననం : రుధిరోద్గారి అధిక జ్యేష్ఠ శు॥ దశమి గురువారం

ఉత్తర 4వపాదం పీతాంబరయ్య జన్మనామం 29-3-1923

పీ॥ రోకలి దాల్చిన ప్రాకటునేమండ్రు:	మూసలి	మూసలయ్య
హేమలాపురమున నెవరుదేవి ?	బోగుళాంబ	బోగమ్మ
కృష్ణశబ్దంబు వికృతినాండ్రమందేమి?	కిష్ట	కిష్టయ్య
రాహువుగన్నట్టి రమణియెవరు?	సింహిక	సింగమ్మ
సింహంబు పురుషుడై చెరిగిననేమండ్రు?	సింహుడు	సింహయ్య
ప్రహ్లాద భక్తుని భార్య యెవరు?	దేవి	దేవిమ్మ
షడ్గుణపూర్ణుడై జగమందునెవడుండు?	భగవంతుడు	భగవంతుయ్య
కంచిలో వెలసిన కాంతయెవరు?	కామాక్షి	కామాక్షిమ్మ

వారిపేర్లతో తరతరాల వాసిగన్న తాతతండ్రుల వంశానదనరినట్టి  
కృష్ణయార్యుడిద్దానిహృష్టుడగుచు నతివ పేరున వెలయించె నక్షరముగ.



## కృతజ్ఞతలు

నేను కోరినంతనే ఈ కృతికి తమ అమూల్యాభి ప్రాయోచిచ్చిన  
అద్భుత ప్రతిభామూర్తులు, అసమాన పరిశోధకులు, విహితాపాభిజ్ఞులు  
సహృదయులైన శ్రీ తిరుమల రామచంద్రగారికి -

హృదయపూర్వకమైన కృతజ్ఞతలు -



## అధునాతన గీత

రక్తసంబంధంగల కొందరి సహజీవనం కుటుంబం. కొన్ని కుటుంబాల చేరిక గ్రామం. కుటుంబాల సంఖ్య ఎక్కువయిన గ్రామమూ పట్టణం. ఇలాంటి కొన్ని గ్రామాల పట్టణాల చేరిక జనపదం. కొన్ని జనపదాల సమూహం దేశం. ఈదేశాన్నే పూర్వం ఖండం అనేవారు. ఈఖండం విస్తృతమయితే వర్షం. ఇలాటి వర్షాలు కొన్నిచేరితే ద్వీపం. మనంనేటికీ నాటి వ్యవహారంతోనే భారతదేశాన్ని జంబూద్వీపే భారతవర్షే భరతఖండే మేరోర్ధక్షీణదిగ్భాగే ఇత్యాదిగా నిత్యం స్మరిస్తుంటాము. ఏవంచ.

ప్రతి దేశానికి మూలకందం కుటుంబం. కుటుంబం అనేదాన్ని పలుకా లాల్లో పలువురు పలువిధాలుగా నిర్వచించిన దగ్గరి రక్తబిందువు. దీనిలోని ప్రధాన వ్యక్తులనడంలో ఎవరికీ విప్రపత్తిలేదు. ఈ కుటుంబం లోనివారు పరస్పరం గౌరవనదృశ్యాలతో ప్రవర్తిస్తున్నప్పుడే కుటుంబం సుఖసంతోషాలతో వర్ధిల్లుతుంది. కుటుంబాలు అన్నీ సుఖశాంతులతో ఉన్నప్పుడే దేశంప్రగతిని పొదిస్తుంది.

ప్రవర్తన-వ్యవహారమే కుటుంబానికి తద్వార దేశానికి శ్రేయోదాయకం.

శ్లో॥ నకశ్చిత్ కన్యచిత్మిత్రం నకశ్చిత్ కన్యచిత్రిపుః  
వ్యవహారేణజాయంతే మిత్రాణిరిపవప్తథా.

ఎవరూ ఎవరికీ మిత్రులుకారు; ఎవరూ ఎవరికి శత్రువులుకారు. ప్రవర్తననుబట్టి వ్యవహారాన్నిబట్టే మిత్రులు, శత్రువులు ఏర్పడుతారు. కనుక అందరూ అందరితోను యధోచితంగా ప్రవర్తించాలి- అని హితోపదేశ పంచతంత్రాల హితోపదేశం. ఒక కుటుంబంలోనివారు ఏలా ప్రవర్తించుకోవాలనే దాన్నివేదాలు మొదలు వృత్తి పురాణకావ్యాలా ఉద్ఘోషస్తూనే ఉన్నాయి.

అనుప్రతఃపితుఃపుత్రో  
మాత్రాభవతుసమ్మనః

పుత్రుడు తండ్రిమాటను పాటించాలని తల్లిని హృదయంతో ప్రేమించాలని అధర్వణవేదం ఆదేశిస్తున్నది. ఒక కుటుంబంలోనివారు ముఖ్యంగా మహిళలు సంతోషంగా ఉన్నప్పుడే కుటుంబం మూడు పువ్వులు ఆరు కాయలుగా పెంపొందుతుంది.

శ్లో॥ శోచన్తి జామయోయత్ర వినశ్యత్యాకుతత్కులమ్  
నశోచంతితు యత్రైతాః వర్ధతేతద్దినర్వాదా॥

కుటుంబంలోని భార్య, చెల్లెలు, కూతురు, కోడలు మొదలైన స్త్రీలు దుఃఖపడుతూంటే ఆకుటుంబం పెంపొందదు. దుఃఖపడక సంతోషిస్తూంటే వృద్ధి పొందుతుంది. అంటుంది మనుస్మృతి. కుటుంబంలోని వారు సంతోషంగా ఉండాలంటే వారి పరస్పర వ్యవహారం సౌహార్ద పూరితంగా ఉండాలి. సౌహార్దవి స్తుతికి ఎప్పటికప్పుడు దోహదాలు చేస్తూఉండాలి.

ఈ కుటుంబవ్యవస్థ ఎప్పుడూ ఒక్కటిగా లేదు. వుండదు. మార్పు ప్రకృతి లక్షణం. కనుక అనివార్యం. ఆమార్పును మంచికి మలచు కోడం సంఘనాయకులను బట్టి ఉంటుంది. సజాతీయ ప్రభావాలవల్ల భారతీయ కుటుంబ వ్యవస్థలోను మార్పుతప్పనిసరి అయింది.

శ్లో॥ దశాస్యానోపుత్రానాచేహి పతిమేకాదశం కృధి

పది మంది పుత్రులనుకను, నీ ఛత్తను పదకొండవ పుత్రునిగా సంభావించు అని.

“ప్రజయాహి మనుష్యః పూర్ణః” సంతానంతోనే మానవుడు సంపూర్ణుడవుతాడు. అని ఉద్వోషించిన వేదమే ముష్యనాశక మంత్రాలను క్లింబీకరణ మంత్రాలను పఠించింది. (అధర్వణ వేదం) కనుక మార్పు విరుచుకొని పడిందని అత్యయికస్థితి ఏర్పడిందని అందోళన పడవలసిన పనిలేదు. నేటి లక్ష్యం దశాస్య సంతానం కాదు. ద్విత్రాస్య సంతానం. ఇలా మరెన్నో మార్పులు వచ్చి మనం కాలానుగుణంగా ఆమార్పులకు తట్టుకొని వాటిని మనమంచికి వినియోగించుకొని ముందడుగు వేయడం అవసరమయింది. దీనిని గుర్తించిన శ్రీ కపిలవాయి లింగమూర్తిగారు కుటుంబ గీతను ఉపశేషించారు.

శ్రీ లింగమూర్తి గారు విద్యత్కవివరేణ్యులు, మంత్ర శిల్పగమ శాస్త్రపారీణులు. నేడు కుటుంబ వ్యవస్థలో కలిగిన కల్లోలాన్ని గుర్తించారు. కాలానుగుణంగా ఈ మార్పుతో సంఘానికి మంచి చేకూర్చదలచారు. కురుక్షేత్రంలో విషాదమగున్నదైన అర్జునునికి కృష్ణుడు కను విప్పు కలిగించడానికి అష్టాదశాధ్యాయాత్మకమయిన గీతను ఉపదేశించినట్లు వద్దెనిమిది ఆధ్యాయాలతో కుటుంబగీతను ఉపదేశించారు. ఒక్కాధ్యాయయోగానికి ఆత్మ సంయమయోగం అని మార్పు చేయడంవినా తక్కిన ఆధ్యాయాలపేర్లను యదాతదంగా గ్రహించి విషయాన్ని వేరుగా వ్యాఖ్యానించారు.

ఈ కుటుంబగీతలోని అర్జునుడు కుటుంబయ్య సంతాన నిరోధానికి ఇష్టపడక విషాదయోగంలో పడుతాడు. అతని మిత్రుడు ఆత్మరామయ్య నేటి జనాభా పెరుగుతున్న దుష్పరిణామాన్ని వివరించి చివరకు అతనిని అంగీకరింప జేస్తాడు. ప్రసక్తానుప్రసక్తంగా ప్రస్తుత ప్రపంచంలో న్యాయచూర్గాన జీవిక కొనసాగించి ఉత్తమమానవుడయి సద్గతులు పొందగల పెక్కుహితపులు చెబుతాడు.

ఇద్దరు పిల్లలుచాలునని వారిని ఉత్తమ పౌరులుగా తీర్చడం అవసరమని పిల్లల సంఖ్యను శాసిస్తుంది సాంఖ్యయోగాధ్యాయం కుటుంబవియంత్రణానికి ఆధునిక పద్ధతులుఅనుసరించాలనేది కర్మయోగాధ్యాయం. ఇప్పటి శాస్త్రజ్ఞాన వివరణ జ్ఞానయోగం. జనసంఖ్య విస్తరించి విశ్వరూపం దాల్చిందని వివరించడం విశ్వరూప సందర్భయోగం. ప్రతి పౌరుడికి అక్షరాస్యత-చదువు ముఖ్యమనడం అక్షర పరబ్రహ్మయోగం ఏ వనినైనా భగవత్ప్రీతిగా విష్ణుతో చేయడం కర్మ సన్యాసయోగం. రాజకీయాలకు అతీతంగా ప్రజాసేవ చేయడం రాజవిద్యా రాజగుహ్యయోగం. ధనసంపాదన, ధనవివియోగం గురించినదివి భూతియోగం. వ్యసనాలలో బడక నిగ్రహంతో ఉండడం ఆత్మసంయమస యోగం. సత్ప్రవర్తన దుష్ప్రవర్తనల మంచిచెడ్డల వివరణ దైవాసుర సంపద్విభాగయోగం దైవ దేశ, మాతాపితృపరిష్ఠుల యెడల భక్తితోప్రవర్తించడం భక్తియోగం. పంశశీలాలు తెలివికొని సమానులతో వివాహ సంబంధాలు, స్త్రీపురుషుల వైవాహిక జీవితాన్ని సక్రమంగా నిర్వహించడం క్షేత్ర క్షేత్రజ్ఞ విభాగ



యోగం. సంసారాన్ని నిర్వహించడం, ఆహార విహారశుద్ధి పరిజ్ఞానం, విజ్ఞానయోగం. ఆహారాదులలో శ్రద్ధ, వేషభాషా ప్రసర్తనలలో శ్రద్ధ, నివాస విషయంలో శ్రద్ధ, శ్రద్ధాత్రయ విభాగయోగం, కులవంశాలను కాక మానవులను గుర్తించటం గుణత్రయ విభాగయోగం. అందరిలోను ప్రపంచమంతటాను భగవంతుని చూడడం పురుషోత్తమ ప్రాప్తియోగం. ఈత వచ్చిన తర్వాత బెండును వదలివేసినట్లు పరిపూర్ణత్వాన్ని పొందిన తర్వాత జ్ఞానాన్నిగూడ వదలడం మోక్ష సన్యాసయోగం. ఈ కుటుంబ జీవితంలో అంటిఆంటినట్లు ఉంటూ సన్మార్గంలో జీవిత గడపడమే రాజయోగం. అదే ఈకుటుంబగీత ఉపదేశ పరమార్థం.

రాజయోగమనంగను ఈజగాన,  
ఆలుపిల్లలు సంసార మనుటగాదు  
పుట్టినందుకు సంసారమునుసలుపుచు  
నెటుల జీవింపవలయునో యెరుగుటగును.

తనువుచేతను సంసారమును సలుపుచు  
మనసుచేతను బ్రహ్మమందున వసింప  
వలయున దిరాజయోగంబు వసుధలోన  
అట్టివాడు జీవన్ముక్తు డగునునుమ్మి

కనుక అడవులకో ఆశ్రమాలకో పోనక్కర లేదని, భార్యను పిల్లలను వదలి ఋషులూ సంసారంవదల్లేదు.

ఉవిద పురుషులు గూడియు నొకటిగాక  
యొంటరికి పూర్ణతాసుద్ధి యొదవదిచట  
వసుధనందుకె ఋషులు సభార్యలగుచు  
తపము సల్పిరియా శ్రమవిపినములను. పు. 7, 9

ఈరుక్షేత్రంలోని గీతోపదేశవార్తను సంజయుడు ధృతరాష్ట్రునికిచెప్పినట్లు కృష్ణాచార్యుడనే జిజ్ఞాసువుకు లక్ష్మీయాచార్యుడనే ఆచార్యుడు కుటుంబ గీతను చెప్పినట్లు రచించడం కవనచాతురి వైశిష్ట్యం.

శ్రీలింగమూర్తిగారు వశ్యమధురవాక్కులు కథనమాధురి, విషయ విశ్లేషణచాతురి వీరిసౌమ్మ నుడికారాలను నడిపించడంలోను, జాతీయాలను జాలువార్చడంలోను, వ్యవహారసదాలకు, లన్యదేశాలకు, కవితాస్థాయి కల్పించడంలోను వారినైపుణికి ఈ ఆరువందల నలభైరెండుపద్యాలు మహావిపణి.

1. కనుపాపగ జూచుకొనుచు కస్తీమరచుచున్
2. నాటినుండియు తమయూరపీటవెట్టు-
3. లక్ష్మయాచార్య దుహితను లగ్నమయ్యె
4. సుతులకు నైధావంతము.
5. ఓయీ ! నువు వ్యేసెక్తమి
6. నేటి జననాలరేటు కుందేటివరుగు  
సరుకురేటన తాబేటి చప్పిడినడ,
7. తగిన శ్రద్ధను చూపాలె తల్లిదండ్రు
8. కదసుమారైతు యెరుగువా గంతనీవు
9. కానన్ జగముంజుట్టును.
10. ఏడిండ్లకు నొక్కయిల్లు యేడమిగులునో
11. అడుగులేనట్టిగుమ్మి సుమ్మతని కడుపు.
12. ప్యాక్టరెరువుల నెపుడదేవనిగజల్లి
13. పడుచుపిల్లవెంట పాలటిక్కువెంట
14. లాకరునబెట్టి కట్టేయ లచ్చినెపుడు.
15. బూండుబూండు మిగుల్చని బ్రాందిపరులు
16. కోపమునకు మించు కొరివియేది
17. చీకటిబజారు ధందాలు చేయువారు  
అంధకాసురులీదాటి యరనియందు.

18. చెలుడగునో విలనగునో

బెడిసినచో చేయిచేయిపినకుకొనుటగున్

( ఇక్కడలడల ప్రాసధైర్యంగావేశారు మొదటి  
వాదంలోరప్రాస, రలడలకు అభేదంకదా! )

19. మనుజునకిక నేల ప్రేతమంగళమెగదా:

20. ఆరుమూడైన మూడారునైనగాని

సతిపతులు ముప్పదారుగా జనదెప్పుడును.

21. ఆరుకర్మాల కులపతి యమరలవలయు

యేడుగడగాను పతియెప్పుడెసగవలయు

అపుడె డెబ్బదియారుగా కరువదేడు

గాను వారల మనుగడ కళలుదేరు.

శ్రీలింగమూర్తిగారు ధ్వనిచమత్కారప్రియులు. వారి ఆర్యాశతక  
మంతా శబ్దచమత్కారాలతోనే నిండిఉంటుంది కాగా ఈ చివరిరెండు  
ఉదాహరణలో సంఖ్యాచమత్కారాలు చోటుచేసికున్నవి.

ఆరుమూడుకావడం నష్టం. మూడారుకావడం లాభం కనుక  
లాభనష్టాలురెండింటిలోగూడ సతిపతులు అన్యోన్యంగానే ఉండవలెగాని  
36 సంఖ్యవలె ఒకరిముఖం ఈవైపు మరొకరి ముఖం అవైపుకాగూడదు.

“షట్కర్మయక్తైపుల ధర్మపత్ని - అని యిల్లాలి లక్షణం.”

పతిప్రాణ సదృశ బంధువు. పతిదైవంబేడు గడయు (పారి 1-96)  
అని పతిదేవునియొక్క విధి. ఇల్లాలి తన భర్తకు ఎల్లప్పుడూ కార్యేషు  
దాసీ కరణేషు మంత్రిగా ఆరువిధాల మెలగవలె. ఆమె భర్త ఎప్పుడుగూడ  
తసభార్యకు తల్లిదండ్రు, గురువు, దైవం, దాత, పతి, విద్య అనే సప్త  
విధ రక్షకుడై ఉండవలె. ఆపుడు వారి దాంపత్యం ఆయారు ఈవీడు  
కలిపి 67 వలె అన్యోన్యాలి ముఖమై సాగుతుంది. దంపతులెప్పుడుగూడ  
76 వలె ఎడమొగం పెడమొగం కాగూడదు. ఇది యందులోవి ఉపదేశం.  
ఇలాచెబుతూపోతే కావ్యమంతా ఉదాహరించ వలసివస్తుంది.

కాలంమూర్పుతో సంభవించే సంఘపు మూర్పును పాడుకాలమని ఈసడించుకోక తదనుచుణంగా సత్ప్రవర్తనను ఉపదేశించడానికి బౌద్ధార్య క్రాంత దృష్టులతో పూనుతున్న శ్రీ లింగమూర్తిగారి ధైర్యసాహసాలను ప్రశంసిస్తున్నాను. అధునాతన విషయాన్ని అధునాతన పద్ధతిలో అధునాతనంగా చెప్పిన శ్రీ లింగమూర్తిగారి ఆభినందిస్తున్నాను. ఈ ఉత్తమ పూర్వకావ్యాన్ని అర్జించే అవకాశం కలిగించినందుకు హృదయపూర్వక ధన్యవాదాలు అర్పిస్తున్నాను.

హైదరాబాద్ - 500

భవభాద్రపద పూర్ణిమ

20-9-1994

భాషా సేవకుడు:

తిరుమల రామచంద్రరావు





## విషయ సూచిక


1. సుతి	1
2. అవతారిక	2
3. కథాపీఠం	3
4. విషాదయోగం	6
5. సాంఖ్యయోగం	16
6. కర్మయోగం	22
7. జ్ఞానయోగం	26
8. విశ్వరూపసందర్శనయోగం	28
9. అక్షరపరబ్రహ్మయోగం	34
10. కర్మసన్యాసయోగం	37
11. రాజవిద్యారాజగుహ్యయోగం	43
12. విభూతియోగం	45
13. ఆత్మసంయమసయోగం	48
14. దైవాసురసంపద్విభాగయోగం	55
15. భక్తియోగం	60
16. క్షేత్రక్షేత్రజ్ఞవిభాగయోగం	64
17. విజ్ఞానయోగం	72
18. శ్రద్ధాత్రయ విభాగయోగం	73
19. గుణత్రయ విభాగయోగం	82
20. పురుషోత్తమ ప్రాప్తియోగం	87
21. మోక్షసన్యాసయోగం	93
22. ఉపసంహారం	100
23. అంకితం	103

# కు టుంబగీ త

## i స్తు తి

- 1 అణువు నందును మేరువునందు మరియు  
చీమయందును మరియును సింహమందు  
చీకటిని వెలుగు నందును యేకరీతి  
వెలయు చున్నట్టి బ్రహ్మాంబు దలతునెపుడు
- 2 ప్రళగు నిశినుండి మేల్కొల్పు ప్రకృతి కాంత  
నేది యెలిగించెనో త్రయీ నాదములుగ  
నా ప్రణవ పక్షి వాక్కున కాది కుక్షి  
పౌదలు గావుత నాజిహ్వా తుదల నెపుడు
- 3 అమల పిప్పల వృక్షమునందు నిలిచి  
ప్రకృతినిం జూచు చొక్కటి పండ్లనొకటి  
తినుచు జతబాయ నట్టి తొల్దినుసులైన  
లెంకలన్ గొల్తు చిలుక గోర్వంకలనుచు
- 4 తల్లి దండ్రు గురువు దైవంబు నలువురు  
నాల్గు దశలలోన నరుల గాచు  
చుందు రవని గాన ముందుగ వారికి,  
వందనంబు సల్ప వలయు నరులు
- 5 జననిన్ క్షింకార పదా  
త్మను మాణిక్యాంబ నమృత తత్వవిధాయిన్  
వినయమున గొలిచి తత్పద  
వనజాతంబులకు నెరిగి వారని భక్తిన్

- 6 వెంకటాచల నాముని విమల గుణుని  
సరస సంగీత సాహిత్య పరిచయాత్ము  
మానధను సజ్జనోదిత మార్గగాము  
జనకు నభినుతి గావించు సతము మదిని
- 7 గుణ విశేషుడు గురుభక్తు డనవరతము  
ధరణి జీవేశ్వర విశిష్ట తత్వమెరిగి  
నట్టి యచలుండు మాతు లుండనఘుడైన  
గురుని చేపూరు లక్ష్మయ వరుని గొలుతు
- 8 వసితనంబున చిలిపిగా వనులలోన  
కోడె ప్రాయాన సతులతో కోడిగాన  
ప్రౌఢు వ్రాలిన సుజ్ఞాన బోధలోన  
తనకు సరిలేని సుందరు దలతు మదిని
- 9 పెక్కు దైవతముల పేరుపేరున బిల్చి  
తలపనేల నకల దైవతముల  
స్వస్వరూప మంచు సాయీశునొక్కనే  
సంస్మరింతు మదిని సంతతంబు



## ii అవతారిక

- 1 ప్రోలులకు నెల్ల దేవత ప్రోలకమ్మ  
 పోలిమెరలకెల్ల దేవత పోలెరమ్మ  
 ఎల్లలకు నెల్ల దేవత యెల్లమయని  
 బ్యాతిగాంచుచు భువనైక మాతయొప్పు
- 2 ఆమె వేయి పేరులన నొప్పి యాంధ్రదే  
 శాన గలపు సంవ సదములెన్నో  
 పాడి సంటలకు నివాసంబులై నిత్య  
 పచ్చ తోరణాల రచ్చ లగుచు
- 3 పాలమూర్మండలమున నా లీల తోడ  
 కలువకుర్తి తాలూకాను గలుగు నొక్క  
 యూరు పోల్క-మ పల్లి నాయుజ్వలముగ  
 నచటి విశ్వ విధాతలు వ్రచుర మతులు
- 4 అహభూనన ఋషి గోత్రుడు  
 మహనీయుడు రామదాస మందిర నాముం  
 డ హరహ సుమనః ప్రీతుడు  
 గృహమున భగవంతుడనగ గేస్తొక డొప్పున్
- 5 భగవంతా చార్యుండని  
 పొగడొందిన యతడు తనకు ముద్దియగాగన్  
 భగవతి కామాక్ష్యంశను  
 వెగడిన కామాక్షి యనెడి నెలత వరించెన్



6 ఆమె కురు మిద్దెయోంకార మయ్య దుహిత  
గుణ గణంబుల మహిత నిక్కువపుగరిత  
ఇగురముల దొంతి యింటికి తగుపొలంతి  
శాలకును కాంతి ముగుదల మేలుబంతి

7 ఆదంపతుల తపఃఫల  
మైదనరుననంగ కలిగె నాత్మజుడు ముదా  
పాదుడు కృష్ణాచార్యుడు  
శ్రీదయితుడు శౌరి యింట చెలగిన మాడ్కిణ్

8 తనయుని యభ్యుదయంబును  
గననోచని జనకు డేగె కైలాసంబా  
జననియె పెంచెను తనయుని  
కనుపాపగ జూచు కొనుచు కన్తి మరచుచున్

9 కృష్ణయా చార్యుడదట సహిష్ణు డగుచు  
పెరుగుచును బుద్ధిమంతుడై పేరుజెందె  
అమర బాదున పేరంది నట్టి పెద్ద  
లక్ష్మయాచార్య దుహితను లగ్నమయ్యె

10 తల్లి దండ్రుడికి రెండవ తనయ యామె  
పెరిగె పుట్టింట రత్నమ్మ పేరు తోడ  
మెట్టినింటికి రుక్మిణి మెలత యగుచు  
కృష్ణునకు నీడు జోడని కీర్తిగాంచె

11 అత్తగారికి వినయాన నణిగి మణిగి  
పతికి నేవేళ ప్రేయమున బలికి యులికి  
అతిథి యభ్యాగతుల నెల్ల నరసి మురిసి  
రత్నసాను వనగ గీమురాణ నిల్చె

12 సుతుల ముగ్గురిపై నొక సుతను గనియె  
కలిగి సంసారమందు సౌఖ్యమున మనియె  
లోక రీతిని వినియె వితాకు నెరుగ  
కుండ సంతృప్తి గొనియె తానిండు గాను

13 జ్ఞానమును భక్తి వైరాగ్య మైన యెడద  
జీవునకు పూర్వజన్మ విశేషమునను  
గాని కలుగవు జగమున కల్లగాదు  
జగము వాసన చేతనే జగము సుమ్మి

14 కృష్ణయాచార్యునకు పురాకృత పశమున  
పొడమె వైరాగ్య భావంబు బుద్ధి తెలియు  
నాటినుండియె తమ యూర పీటవెట్టు  
గురువులను శిష్యులను కనుగొనుచునుండ

15 అంత తగినట్టి గురువర్యు సరసి యరసి  
శ్వశురు డగు లక్ష్మయాచార్యుడు సకలశాస్త్ర  
వేత్త వేదాంత మందున విబుధుడనుచు  
నెరిగి తన సంశయంబుల నెరుగ గోరి

16 ఒక్కనా డేకాంతంబున ప్రణమిల్లిమహాత్మాపను తత్వార్థినై  
యున్నాసుగాన నాసంశయంబులు నివారించి కరుణించ  
వలయునని వేడిన నతండు జామాత మొగంబు పలక్షించి  
యిందుల కొక్క వృత్తాంతంబు గలదు వినుము దాననీ  
సంశయంబు లుడుగునని యిట్లనియె.

### iii క థా పీ త ం

- 1 కలడనంత వరంబను గ్రామమందు  
నార్యుడొకడు కుటుంబయ్య యనెడు పీఠ  
బాల్యమందుండియె విరాగవరుడయి యొడి  
దినమునందొక దేశికుం గని నిభృతిని
- 2 తత్వ విషయం బెడంగగా తమరి చదవ  
వచ్చినాడను గురు దేవ పలదనరను  
గురువువై పరతత్వము గురుతుడెలిపి  
బంధ ముక్తుని గావించ పలయు సన్ను
- 3 అనిన నాచార్యుండతనితో
- 4 జనులు లోకయాత్ర సొగించు సప్పుడు  
దేశకాలములను తెలిసి తనను  
తెలిసి బ్రతుక గనిన కలుగునే బంధంబు  
భార తీయుడైన వాని కిలను
- 5 కాపురం బెవండు కడముట్ట చేయునో  
వానికేల దగులు వాగురములు  
తెలియలేరు నరులు తెలుపున నలుపున  
బ్రతుకు సార్థకముగ బ్రతుకలేరు
- 6 రాజయోగ పథంబును గ్రాలునట్టి  
భూజనములకు సంసారముననె కడ్డు  
ముక్తి యే సాధనము పొంత బోవనేల  
నెరుగగా జాల రీకిలు యెడ్డె లగుచు

- 7 అనిన నతండు రాజయోగంబన నరుండు వివాహితుం డై  
భార్యతో బిడ్డలంగని సంసారంబు జేయుటే గద! సంసా  
రంబు చేతనేగదా జీవునకు బంధంబు దాన ముక్తి యెట్లు  
సిద్ధించునన నద్దేశికుం డితరాశ్రమంబుల కంటె మానవు  
నకు గృహస్థాశ్రమంబే సులభంబని శాసకునకు గురువు  
చెప్పెను గాన
- 8 రాజయోగ మనంగను ఈ జగాన  
ఆలు పిల్లలు సంసార మసుటగాదు  
పుట్టినందుకు సంసారమును నలుపుచు  
నెటుల జీవించ వలయునో యెరుగుటగును
- 9 జనము రాజయోగ మనినచో జగమున  
నీవు చెప్పినట్లే యెంతురైన  
రాజయోగమనగ రాదది సుమి-మోక్ష  
మునకు యోగములను ముఖ్యమదియె
- 10 తనువు చేతను సంసారమును నలుపుచు  
మనసు చేతను బ్రహ్మమందున వసింప  
వలయు నది రాజయోగంబు వసుధలోన  
అట్టివాడు జీవన్ముక్తు డగును సుమ్మి
- 11 మూఢులు సంసారంబు స్వకామంబునకుగా దలంతురు  
అది కాలాత్మకుండయిన పురుషు స కభిమతంబగు కర్మ  
మయంబైన భగవదాజ్ఞా చక్రంబు ననుసరించుట యని  
యెరుంగరు-పురుషుల కంగన వలన ధర్మార్థ కామంబులు  
సిద్ధించు కర్ణధారి నావచేత పయోధి గడచు చందంబున  
గృహమేధి భార్యచేత వ్యసనార్ణవంబు తరించు, భార్య

పురుషునందర్థంబు భార్యయందు సకల గృహాచార్య  
భారంబునుంజేర్చి పురుషుండు నిశ్చింతుడై సుఖించు  
చుండు మరియు నితరాశ్రమ దుర్జయంబులైన యిబ్బదియ  
శత్రువర్గంబులభార్యాసమేతుం డైన గృహస్థులకు చుర్గాధి  
పతియైన రాజు శత్రుసంఘంబుల జయించు విధంబున  
లీలామాత్రంబున జయించు నని కశ్యప పంచసంబు గావున

12 ఐహికంబున కుడిభుజం బతివ తనకు  
అరయినా ముష్మికంబున కన్యభుజము  
గాన సతిలేని యిహయాత్ర గడుచు నెట్లు  
నొంటి గాడైన బ్రతుకున కొకటి గలదె

13 గృహము పాత్రల సహరహమ్మెటులను పరి  
శుభ్రముగ నుంచు నిల్లాలు శోధసమున  
అటు పురుష పాత్రలను గూడ నమలినముగ  
నుంచగా సతి వలయును యెంచిచూడ

14 కాంతలేకలేదు కర్మాధికారంబు  
కాంతలేకలేదు కాపురంబు  
కాంతలేకలేదు సంతానభాగ్యంబు  
కాంతచావె సర్వకార్యములకు

15 కావున నీవు తగిన కాంతను వివాహంబుగమ్ము

16 లింగ భేదంబు చేతను రెండుగాను  
వేరు పడినట్టి యాత్మల జేరిచిభువి  
మరల నొక్కటి జేసెటి మఖము సుమి-వి  
వాహమనగను భారతా వనిని నిజము

17. బిగుసుకొని బ్రహ్మచారిగా మిగులుకంటె  
తనదు పుణ్యాన నొకకొంత తరుణి కిడుట  
పురుషుడగు నాతనికి తనభోగమిడుట  
సఖియలకు నొప్పు పెండ్లి యాసమయ మిచట.

18. ఈనేలను పెండ్లిగునం  
గా నది యుభయులకు చెల్లు కల్యాణముగా  
మానవతా పరిపూర్తికి  
మాసపులొనరించుకున్న మర్యాదనుమీ !

19. సర్మిలికి గూడు సహజీవనంబుగాదు  
వతికి సతికిని సది యొడంబడికగాదు  
కామ సౌమయికంబది కానెకాదు  
ప్రకృతి పురుషులు నొక్కటై బరగుటగును.

20. ఆడు మగరూపముల నందినట్టి జీవు  
లేకమై పూర్ణమై పరమైక ధామ  
మైన యానంద బ్రహ్మమం దదివసింప  
మనువిడిన బ్రహ్మముడి యది బెణకకుండ.

21. ఉవిద పురుషులు గూడియు నొకటిగాక  
యొంటరికి పూర్ణతాసిద్ధి యొదవదిచట  
పసుధనందుకె ఋషులు సభార్యలగుచు  
తపముసల్పిరి యాశ్రమ విపినములను.

22. శ్రౌతకర్మ దృష్టి సంసారదృష్టిని  
లలుమగలు కలిసి యవనికొకటి  
దేవుడైనలేడు దేవిలేకున్నిట  
పురుషకారమునకు పౌలతివలయు.

కథాపీఠం

23. మానసికముగ మగవాడు - మగువతనుపు  
తోడ బలహీనులగుటను తోడువలయు  
యొకరికొక రెన్నివిద్యల ప్రకటనలెస  
నదియె హైందవదాంపత్య హృదయమునుమి.

24. విభుని బ్రతికించుకొనియె సావిత్రి యిచట  
రురుడు ప్రాణము పంచిచ్చె తరుణికోరకు  
ఒకరులేకున్న బ్రతుకలే రొక్కరిచట  
భారతీయుల దాంపత్య మార్గమిద్ది.

25. కామమును దీర్చుకొనుటకే కాదుకాదు  
సంఘమున కీయదగిన సత్సంతతికిని  
అతివయేగద కారణ మందువలన  
జాయలేకున్న జగమున జరుగునెట్లు.

26. సద్గుణముగల్గు సంతతి సంఘమునకు  
నిడుటకునుమించి జగమున నెప్పుడైన  
సంఘసేవ యికేముండు జగతియందు  
ఉరకనే బ్రహ్మచారిగా నున్న ఫలమె.

27. ముప్పదేండ్లను దాటిన యువనెత్తి  
యమ్మపొత్తి యెడారమౌ నందువలన  
నవల సంతాన మగుటన నరిదిగాన  
జనులకు సకాలమున పెండ్లిజరుగవలయు.

28. ప్రాయమునగన్న సంతతే నాయితందు  
వేసినటువంటి పంటయై పెరిగివచ్చు  
గాన కనదగు వయసందె గాంచవలయు  
సుతులు తతి దప్పికలుగుట సుఖముగాదు.



29. సుతులనే గనందలంచిన నేటికుంతి మంత్రబలంబున  
కాసీనునిం గనవచ్చు. వశిష్ఠుని మొగమెరుంగకుండ  
మదయంతి యశ్మకునకు జన్మసీయవచ్చు. దేవకీదేవి  
గర్భంబు రోహిణీదేవి భరించవచ్చు. లింగనిర్ణయం  
బొనరించుకొనియే, మంగళ బిడ్డను ప్రసవించవచ్చు.  
నేటి శాస్త్రప్రగతికివి యెల్ల కరతలామలకంబైనను.

30. పతిబడసి సుతుల బడయుట  
లతివరు శర్మిష్ఠసరణి యగుటను పతికై  
సుతులకునె ధావంతము  
మతిలోసను బొందు తీపిమమతలతోడన్.

31. సంతలేనట్టి వారికి స్వర్గసుఖము  
నుండదనుటకు మందపాలుండుసాక్షి  
సుతుల గనకుండినను పితలధోగతులగుటను  
గనె జరత్కారుడిక వేరె యనగనేల.

32. కావున నీవు గృహంబుచేరి యోగ్యంబగు కన్యను వివా  
హంబాడి పుత్రవంతుండవై దేవర్షి పితృఋణంబులు దీర్చు  
కొని కన్యా మహర్షి శకుంతలను దెలిపినట్లు సంతతిని  
నీ స్థానంబున నిలిపి యేతెమ్మపుడు నిన్ననుగ్రహించెద  
ననివీడ్కొలిపిన నతండిలు సేరి కులీనకన్య నుద్వాహంబై  
యచిరంబుననే యపత్య వంతుండయ్యెనంత.



## 1. విషాదయోగం

1. ఆకుటుంబయ్య యిల్లాలు అతివమిన్న  
పేరు సంతానలక్ష్మి యానారి నుతుల  
మిగుల కాంక్షించు పోషించు వగలనెన్న  
బోక సంసారమందు నేప్రొద్దుగాని.
2. అతని మిత్రమొక్క డాత్మరామయ్యసు  
నతడుగలడు వారిహితము నెంచు  
అతడు వారియింట నుతుడు మూడవవాడు  
కలిగి సంబరంబు గలుగునాడు.
3. కుటుంబరాయనిం గని మిత్రమా ! యిక నీవు సంబో  
నియంత్రణంబు పాటించుట శ్రేయస్కరంబు. వీలనె.
4. రనికులందు కుబేర సంతానముండ  
పేదకు కుచేల సంతతి వృథివినిండ  
కానిపించుచు నుండునీ కారణంబు  
ప్రకృతి తత్వంబులొననే బరగుచుండు.
5. ఉష్ణమండల మందున నుండు ప్రజకు  
కామమధికంబు శీతల భూములందు  
నిగ్రహము మెండు భూగోళ నియమమెరిగి  
తిరుగకున్న సమస్యలు తీరవెపుడు.
6. కామపరుడు విలాసి నిగ్రహ పరుండు  
అగును మేధావి - అతికాము లైనచోట  
ప్రజల బలగంబు హెచ్చుట పాటిగాన  
నిగ్రహులు గలచోటనే నిలుచుసుఖము.

7. పిల్లలు బెరిగిన యెడలను  
యిల్లిరుకట మట్టులుండనీ నీకష్టం  
బెల్లను యిమ్మడి ముమ్మడి  
మల్లడిగొని యార్జితంబు మరిచాబునొకో.

8. ముచ్చటగచాలు ముగ్గురే ముగ్గురనుచు  
యిద్దరేచాలు ముద్దుల గద్దలనుచు  
ఒక్కడేచాలు చక్కని చుక్కయనుచు  
మారిపోవు నినాదంబు మహిని వినవొ.

9 సంతతియెంతో కుంపటి  
యంతటి దిగ బెరుగుచుండు నటుగావున నీ  
ప్రాంతకుటుంబ నియంత్రణ  
చెంతంజని వారిసలహా చేకొన వలయున్.

10 అనియొకనా డతనిం దన  
వెనువెంటం గొంచువెళ్ళి వెజ్జు సదనమున్  
జని డాక్టరుగని వచ్చిన  
పనిదెలిపిన నాతడతని ప్రక్కదిరిగియున్.

11. ఓయీ : నువు వేసెక్టమి  
చేయించుకొనెదొ మరేది చేయదలతువో  
రాయిటు చూడువుగాకని  
యాయనతో థియేటరునకు నరిగియు నచటన్

12. గోడల ప్రవేలెడి పటములు  
చేడెలకును పురుషులకును చేసెడు రీతుల్  
వాడుకలుం గూడుకలున్  
వేడుక అగురొత్తతనకు వివరించి తగన్.

13. జనుని సంతాన తంతులు శస్త్రమునను  
కత్తిరించిన సంతతి కలుగదింక  
దాని నిచ్చట జేతుముగాన నీకు  
వలయునా శస్త్రముంజేయ తెలుపుమయ్య.
14. అనినవిని—తనమనమున నచటనున్న  
చకచకల నీను శస్త్రాళి వికలవరువ  
హడలి నిలువెల్ల వెల్లనై యచటనిలగ  
కాళ్లుచాలక తనమిత్రు కడకునరిగి.
15. మరల వచ్చెదనని చెప్పి మరుగుబెట్టి  
బయటబడి మిత్రుతోడను బలికెనిట్లు  
చనుచు నాలోచనా పురస్సరముగాగ  
మానముడిగిన యట్లయి ఘానముగను.
16. బాగు మనమిపుడొక పొరపాటుచేత  
చేయగలిగితి మిదిపెద్ద చెట్టయగును  
త్రైతేంద్రవలదోయి సంతాన తంతువనుచు  
వేదములు చెప్పుచుండగా వినమె జగతి.
17. సుతులులేనట్టి వారికి గతులులేవు  
లేవనుచు శ్రుతితతులెల్ల లెన్ననుడువ  
సద్గతికి కారణంబైన సంతతినిల  
పడయ కాపుటయనగ పాపమ్మొకాదె.
18. సంతతిం గనుటేగద జన్మఫలము  
పుత్రులు జనించుటేగద పుణ్యఫలము  
సుకృత ఫలములు లేకున్న సూనులినను  
కలుగుదురె గొడ్డుబోతుల కథలు వినమె

19. దేవపూజా ప్రతిష్ఠలు దినము దినము  
ప్రతము లెన్నేనియును జేసి వడయరాని  
సంతతి ఫలంబు సుకృత వశాన దక్కు  
చుండ వద్దనుకొనుటలు సుజన పథమె
20. దశరథుడును యవనాశ్వుడు  
ఉశనుడు మరి యెందరెందరో వసుధేశుల్  
కృశియించరె సంతతికిని  
రశనులుగా తొల్లితపము లధ్వరములచే.
21. ధర్మమార్గంబు దప్పిన దారిగాన  
నీయ సత్కర్మమునకు నేనియ్యకొనను  
సంతుపెరిగిన కష్టంబు సంభవింప  
నిమ్ము-అది యొర్చుకొనియెద నెంతయైన.
22. పిల్లలెక్కువ యైనచో బిచ్చమెత్తి  
యైన సాకగ వలయు వద్దనగ మనము  
ఎవరమా దేవుడిచ్చెడు సవన ఫలము  
కాలదన్నుట మూర్ఖత గాదె తలప.
23. అవ్వ ! సంతాన తంతువు లవనియందు  
కత్తిరించిన పురుషుడై కలిగియేల  
సిగ్గు ! సిగ్గు ! యిదేమిటిచేత మిత్ర  
యిట్టి నడుమంతరపు పని హేయమగును.

## 2. సాంఖ్యయోగం

1. అనిన కుటుంబరాయనింగని యాత్మారామయ్య మిత్రమా!  
నీవుచెప్పెడి పురాణ పచనంబు లేనెరుంగని వాడగాను  
కాని నీది నేటి దేశకాల పాత్రంబెరుంగని మాట  
ఎట్లందువా !
2. ' పుట్టి పెరిగెడివారికి పుడమిలోన  
నన్నవత్తము గూర్పగా నగునాలేదొ  
చదువు సందెలు నేర్పింప జనునాలేదొ  
నిలుకడగ నీవెయోచించి పలుకుమయ్య.
3. కన్నవారిని పోషింప తెన్నులేని  
తల్లిదండ్రులికి క్రొత్తగా పిల్లనికిని  
జన్మమిచ్చుట దోషంబు జగతియందు  
అగునొ ! కాదొకొ ! యోచించు మయ్యనీవె.
4. నారుపోసిన వాడేమి నీరుబోయ  
దాయనుచు వారికర్మకు వారివిడువ  
బుద్ధిమంతులు గారేని పుడమియందు  
వారిమూలాన నపకీర్తి పాలుగాదె.
5. కనగ కుపుత్రత్వము కం  
టెనపుత్రత్వంబుమేలు లేవజెడిన యం  
తను మరణం బవమానం  
బున కంటెనుమేలు సుమ్మి భూమిందలవన్.

6. పెక్కుసుతులుగల్గ నొక్కడైనను గయం  
బెట్టు శ్రాద్ధమనుచు పితలుదలతు  
రైన గృహమునిల్ప నాధ్యుడొక్కడుచాలు  
పెక్కురేల కుక్కపీకులాట.
7. నరుడెంత నేర్పితిరుగుచు  
శరవేగంబునను వృద్ధిసాధించినవే  
బెరిగెడి జనులకు వసతులు  
నరిపడుటలు లేదుగాదె జగమందిపుడున్.
8. నేటి జననాలరేటు కుందేటివరుగు  
సరుకురేటన తాబేటి చప్పిడి నడ  
కనుక కుందేలెచటనేని కునుకకున్న  
పందెమెటుగెల్పు తాబేలు పరుగుబెట్టి.
9. పిల్లకాయలు గుమ్మడి పిందెయాట  
నాడినటు లింతయంతయై యంతయైన  
పంటలకు నేలలేనిచో పౌరులు తమ  
తలలు పొలముగ జేసికోగలరె చెపుమ.
10. కూతులెందరు గలిగిన కొడుకులేక  
కొడుకు లెందరు బుట్టిన కూతుగనక  
సతిపతుల కుండజాలదు స్వాంతత్వప్తి  
కాని మనచేతి పనియది కాదుగాన.
11. గొడ్డువీగుటె తనయొక్క గొప్పదనము  
కూతురు కుమారుడంచును కొనరుకొనక  
తనకు దేవుడునిడినసంతతినిబెంచి  
సజ్జనుల జేయువాడెపో జనకుడనగ.



12. చిన్నగున్న కుటుంబమే క్షితితలాన  
చింతలేనిది సుఖమట సంతసాగు  
పరిమిత కుటుంబమే భూమిపైననెపుడు  
చూడ ముచ్చటగొల్పును చూపరులకు.
13. కనుటలోగాదు బిడ్డల కనులుగలిగి  
పెంచుటందునె గలదుపో పెద్దతనము  
అల మదాలసవలె నేటియతివలెపుడు  
తనయులను దిద్దదేశంబు ధన్యమగును.
14. అనిన నతండు సంతానంబెటుల బెంచవలయునో యెఱిం  
గింపుమని యడుగుటయు.
15. మొదటిబడియిల్లు తలిదండ్రు మొదటిగురువు  
లర్భకుల జీవితంబున నందువలన  
నిల్లు తలిదండ్రు యాదర్శమెల్లవేళ  
బాలునకు గనిపించగా వలయునుమ్మి.
16. ఆలుమగ లత్తకోడండ్రు నలిగిగులిగి  
నిత్య పోరాడుకొనునింట నిమ్మశంబు  
లేక చీకాకుచేతను లేతయెడద  
లెదుగజాలవు తెలివితో పడునుదేరి.
17. మొక్కగా వంగనప్పుడు మ్రోడువారి  
వంగజాలవు కొమ్మలు వలసినట్లు  
జగతి క్రమశిక్షణము సదాచారసమితి  
బాల్యమందుండియె వట్టుబడగవలయు.
18. వేషభాషలు రెండునేవేళనైన  
మానవుని రీతినీతులు మహికి దెలుపు  
బాలురకు వేషమేగాదు భాషవట్ల  
తగిన శ్రద్ధను చూపాలె తల్లిదండ్రు,

19. బూతులను మాటమాటకు నూతగొనుచు  
మాటలాడుట కొందరి మంచితనము  
ఎపుడు వినుచున్న పసివారి ఎడదలనవి  
పట్టిపట్టి ప్రభావిత పరచకున్నె.
20. విరుపులు హేళన లరుపులు  
పరుల బనాయించుటలు ప్రభావపరచునా  
చిరుతల హృదయము గావున  
కరమవి లేకుండ నిల్లుగాచుకొనవలెన్.
- 21 చాలి చాలని పాండిత్య వాలకములు  
తెలిసి తెలియని విజ్ఞాన విలసనములు  
అర్భకులముందు వలదు బడాయితనము  
వారు పసిగట్టగల రెదురాడకున్న.
22. బాల్యంబున మాండవ్యండు తూనీగల ముండ్రం గ్రుచ్చి  
మునియైన కాలంబున శూలారోవంబు వడసె. ఇత్తాకుండైన  
దండుండు తోడి బాలకుల హింసించుచు పురనిష్కాసంబు  
బొందె, వేనుండు మాతామహగారాబంబున సాధుహింస  
కుండయ్యె గావున.
23. వీధిలో నాటలాడెడు వేళలందు  
బాలకులు సాధుప్రాణుల బాధపరచి  
సంతనము బొందుచుందురా సరణినొక్క  
కంట కనిపెట్టవలెనుమీ గట్టిగాను.
24. పసితనాన నసంగత భయములెపుడు  
పిల్లలకు నేర్పరాదవి పెరిగినంత  
దయ్యమై భూతమై వారిదగులుచుండు  
అసలు దయ్యము నటుబెట్టి కిసరులగుచు.

25. సాధుజీవుల శావంబు సాయకంబు  
 మూగజీవుల శావంబు తేగకత్తి  
 కానప్రాణుల హింసను మానవలయు  
 ప్రాణిహింస సురాలయ పథముజెరుచు.
26. తనకొడుకు తప్పునెప్పుడు  
 కనుగప్పగ జూడరాదు కప్పినచోనా  
 తనయుడు చెడుటకు మార్గము  
 తనుతానై వేసినట్లు ధారుణిలోనన్.
27. తోటకూరనాడు దొంగతనంబును  
 దాచిపెట్టిరేని దొడుగొట్టి  
 పట్టుబడిననాడు ప్రాణానికేవచ్చు  
 గానతప్పు లెపుడు కావవలదు.
28. కావున నేటిమానవుం డెట్లుండ వలయునంటేని—
29. ఎప్పుడాడంబరంబుల కేగకుండ  
 పొదుపరితనంబు నెందును వదలకుండ  
 నితరులను దేబెరించెడు స్థితికిరాక  
 ముందుచూపు మనవలె పొతముగాను.
31. వేశదప్పక పనులను విడువకుండ  
 నల్పుచును క్రమశిక్షణ నడలకుండ  
 నడుచుకొనునట్టి వానినే పుడమిలోన  
 లెక్కయగువాడని జనంబు లెక్కగొండ్రు.
32. మాటపై దృష్టియుంచుక మనలుకొనుచు  
 జిగురు జింజు దలాలియు పొగరుబోతు

గాక నార్థిక వ్యవహార కాలమందు  
కల్మషములేక మనువాడె ఘనుడనంగ.

33. హక్కులనుభవించు నవసరంబుల యందు  
బాధ్యతలను గూడ మరువకుండ  
మాతృదేశసంఘ మర్యాదనెపుడు - గా  
పాడు చుండవలయు పాడినెరిగి.

34. వృథివి పేరానవరుడని పేరువడక  
కాడువడి నిరాశావాది గాకనెప్పు  
డాశయము మంచిదైయుండి యరుగువాడు  
జన్మచరితార్థముగ జేసికొనగలండు.

36. అనియఃపన్యసించిన.

37. ధర్మభయమును నొకవంక కర్మభయము  
పాపలభయము నొకవంక పాపభయము  
ఏదిదోచక నెలుగున యెలుగునైతి  
నేమిజేయగవలె చెప్పు మిపుడుమిత్ర.



### 3. కర్మయోగం

1. అనిననాత్మా రామయ్య యిట్లనియె.
2. కన్న లొక్కరొ యిద్దరో గలిగినంక  
శారదారామకృష్ణుల సరణిగా - ప్ర  
భావతి జయప్రకాశుల భంగినాలు  
మగలు వ రించవలె సుమీజగమునందు.
3. ఆదికాలమునుండి యాయలవునందు  
మార్గములు రెండుగలవుసుమా జగాన  
బ్రహ్మచర్యంబు గర్భనిరాకరణము  
వేదములె చెప్పెవానిని విశదముగను.
4. ఋతువుదప్పించి మసలుటో రూడివడిన  
మూలికలు వాడుటో లేక ముఖ్యముగను  
బ్రహ్మచర్యము బూనుటో సతియు పతియు  
ఏదియో యొకటందుకై యెన్నిరపుడు
5. సనకసాదులు మునుబ్రహ్మచర్యపథము  
శ్రేష్ఠమని పూనిరైనను సృష్టిదాన  
విస్తరిల్లనె యదిగాక వేధకైన  
కామనిగ్రహమేవేళ కష్టతరము.
6. కామునింగాల్చివైచినగాని శివుడు  
పార్వతిని చెట్టపట్టక మానలేదు  
కందమూలాలుదిని మునుల్ కాననున్న  
అచ్చరలురాగజూచి తామాగలేదు.

7. ఊర్ములందున నొక్క-తైయున్న కతన  
కామసేవన మాహారకరణి నిద్ర  
వలెవలయు సర్వజీవులకు జూడ  
అది వయోధర్మమద్దాని నాగవశమె.

8. అందరు వివేకానందులగుదురొక్కొక్క  
కామమును బల్మినాపినకాయ హాని  
బొరయుగావున తగురీతి భోగమనభ  
వింపవలయును జనులకు పృథివియందు.

9. నరులకును కామశక్తి సంతానశక్తి  
వేరువేరగు తృష్ణ శరీరధర్మ  
మందుచేతను సంతానమందకుండ  
దానినిందీర్చుకొనవచ్చు ధర్మపథమె.

10 నిగ్రహపరుడై నడిచెడు  
నగ్రణికి నియంత్రణంబనవసరమె సుమీ  
వ్యగ్రుండై ఋతుసమయ స  
మగ్రజ్ఞానంబు గలిగి మసలెడునెడలన్.

11. ఏయేకాలము లందున  
నేయేదేశంబులందు నెక్కువగుజనం  
బాయా దేశములకునిది  
పాయని మర్యాద నేటిప్రగతిపథమున్.

12. నరజీవన పరిమాణము  
పెరిగెనుగద యందుచేత పిల్లలనిపుడున్  
పరిమితముగ గనకుండిన  
సరిపడునే నీదుశక్తి సామర్థ్యంబుల్

13. అందువలన నేటియుగద్రష్టలకు
14. పదిసుతులనిచ్చి పడతికి  
పదకొండవ వానిజేయు పతినింద్రదాయన్  
శ్రుతివాక్యము సవరింపగ  
క్షితినిపుడవసరమునుమ్మి శీఘ్రముతోడన్.
15. వెనుకట భక్ష్యాభక్ష్యం  
బును పేయాపేయ నియమములు దినశుద్ధుల్  
మనవారి కుటుంబసంయం  
త్రణకున్ సహకారులగుచు ధరపై నెగడెన్.
16. తగదని యిపుడవిమాసెన్  
పగటి నిషేకములువచ్చె వ్రణయనిదానాల్  
సుగమంబులయ్యె వానికి  
తగిన సరంజామవచ్చి తలుపులుదటైన్.
17. జంతువులకెల్ల నొకఋతు సమయముండ  
మానవుడు సర్వఋతువులు మలచుకొనియె  
సంతతింగన నికనెట్లు చాలుధరణి  
అందువలన నియంత్రణం బవసరంబు.
18. మునులె గృహస్థులుయేమీ  
మనసిజుడేవేళ వారిమేదిగలచెడునో  
వనవాసులెకాల్వారగ  
వనితల సంగతినిమనెడు వారినడుగుటా!
19. ఎంతఋతుకాల మెరిగిననేమిగాక  
నొక్కతీరుగనుండదు యువిదతీరు  
వ్యాధిస్తోక చికిత్సకై యరుగుకంటె  
అదియెరాకుండ నడుచుకొంటార్యపథము



20. కామమునకొంత కాలముగడిపినపిదప  
తానియంత్రణ మగుటార్హ తాపథమ్ము  
లేనిచో నాలుకాన్పుల తానుఖర్చు  
లను కృశించుట దప్పదులావుదరిగి.
21. పిల్లలీనొంటెపనులకు చెల్లదని, య  
రబ్బు లద్దానిగురిలోన రాయివేయ  
కోడెకాడికి రాదని చేరువేయు  
గదసుమా రైతు యెరుగవా! గంతనీవు.
22. వెనుకటికిదోషభయమున్  
పెనుసిగ్గును బట్టుకొనుట వివరంబులకై  
అనువగు రీతులెరుంగరు  
అనరాదది నోటనాడు, నాలుమగలకున్.
23. కాలమిప్పుడుమారె భయాలుమాని  
చెప్పగావచ్చు నడుగుటచెల్లుగాన  
పద్ధతెరిగి నిరోధముపాటిబట్టి  
కాన్పులనుకున్న యెడముగాగనగవచ్చు.
24. వలసినచో డాక్టరులను  
గలసియడుగవచ్చు నేడుగలరందులకై  
నెలవై యూరూరందున  
సులువగు సాధనలు మందునూదులతోడన్.



## 4. జ్ఞానయోగం

1. అయిన నే నిపుడేమి జేయవలెనని యడిగిన నతండు  
మిత్రమా ! ఒక వర్యాయంబు నీవు కనులు దెరిచి  
నేటి ప్రపంచంబును గనుము.
2. పరము గోరుచు గాకను భౌతికావ  
సరములకు నేడు నరులకు జపతపంబు  
లవసరము లేదు శాస్త్రజ్ఞు డన్ని గూర్చె  
మిగుల పరిశోధనల్ జేసి మిగుల కుండ.
3. భువినుండి పృథువు వోలెన్  
వివిధ పదార్థములు పిండు వెరవు తెరింగెన్  
తవిలి భగీరథు నట్టుల  
దివి గలయవి భువికి దించె తీవర పడుచున్.
4. రావె రావె యనుచు రాము కాలమునుండి  
పిలుచు చందమామ నెలవు జేరె  
శాస్త్రవేత్త యింక సంపాతి వోలెను  
చూడ నేగ గలడు సూర్యునైన.
5. అణిమాది సిద్ధులున్ మరి  
మణి మంత్ర క్రియలనెల్ల మహిమై నిపుడున్  
అణు యంత్రంబుల చేతనె  
కనిపెట్టెను గద నిజంబు కామితములకై.
6. ఎవరెస్టు నెక్కె మరియును  
భువి విడి సూర్యమున నడిచె పురుషోత్తముడై  
దివమునె భువికిన్ దించెను  
సవనంబులు సల్పలేక శాస్త్ర పరిచితిన్.

7. స్వర్గమున చోటులేని త్రిశంకునకయి  
అంతరాశాన ప్రతినాక మపుడు జేయ  
ఇప్పటి త్రిశంకులకునయి యిలపయిననె  
భార! నేటి విశ్వామిత్రుడది సృజించె.
8. కలియుగము నుండియే ముందు గలుగవలయు  
కృతయుగము గాన విజ్ఞాన కృషి గనంగ  
తమ విజయములె సోపాన తతులు గాగ  
బాట వేయుచు నున్నాడు పవలు రేలు.
9. మరణ కారణ వ్యాధుల నరసి యరసి  
అంత మొందించి శాస్త్రజ్ఞు డమర మార్గ  
ద్వారములు దీయుచున్నాడు ధరణి గాన  
ఎరిగి తిరుగగ లేకున్న నెట్లు జగతి.
10. ప్రసవ మరణాలు హెచ్చగు నతివలందు  
అగు ప్రమాదాల మరణాలు మగలయందు  
ఆత్మ హత్యలు హెచ్చగు నతివలందు  
అన్య హత్యలు పురుషులయందు హెచ్చు.
11. పోషించు వాడు చచ్చుట  
పోషింపగ వలయు వారు పుట్టుట ధర నీ  
వేషంబు కుటుంబములను  
వైషమ్యము దెచ్చు చుండు వారక నెపుడున్.
12. జననములకంటె మరణాలు మునుపు హెచ్చు  
గాన నానాడు జనవృద్ధి గానబడదు  
ఇప్పుడవి తగ్గిపోయె నీ యిలను గాన  
సంతు పరిమితి గనకున్న వంత మిగులు.

13. చావు పుట్టుక దేహికి సమము గాన  
నవ్వి సమముగ నడిచిన హానిలేదు  
భూమి నెపుడైన లేకున్న నామె యెపుడొ  
బ్రహ్మనుం జేరి మొరపెట్టు భావి గూర్చి.
14. కానిచో నీగ కరిచిన కపిలవోలె  
మేను జడిపించు కాదేని దానితోడి  
భూతములు సానుభూతితో పూని సమ్మె  
విప్లవించును జనమెల్ల విహ్వలింప.
15. గాలి నిప్పు నీరు కలిగిన నెంతటి  
శాస్త్రవేత్తయైన చాలడపుడు  
వాని నాపుటకు జగాన గాంచుటలేదె  
వరదలును తుఫాన్లు వచ్చినపుడు.

\*\*\*

## 5. విశ్వరూప సందర్శనయోగం

1. మిత్రమా ! ప్రపంచ పటంబున గణాంక వివరంబుల  
నొక పర్యాయంబు పరికించిన నేటి విశ్వరూపంబు  
నీవే దర్శింపగలవు.
2. ఏడవ వంతగు భూమిది  
మూడవ వంతున జనాభ మూగిన దిట భూ  
గోళమున నింక గందర  
గోళము లేకుండ మనము కోల్పోగలమే.
3. సెకనున కొకటిన్నరగా  
ప్రకటంబుగ భారతాన ప్రభవింత్రిపుడున్

ఇక నీవె చెప్పు మీ గతి  
నెకిలెలు దినదినమున కెన్ని యేర్పడగలవో.

4. నిముషానికి తొంబదిగా  
సుమి నేబదినాల్గు నూర్లచొప్పున శిశువుల్  
క్రమమొప్ప గంట గంట పు  
డమిపైనను పుట్టుచుండ్రు డంగైపోవన్.

5. లక్షా ముప్పదివేలుగ  
నీక్షితి దిన దినము బుట్ట నిక నీ లెక్కన్  
పక్షానికి నెల కేటికి  
వీక్షింపుము చెప్పనేల వృద్ధి యదెంతో.

6. ఏటికేటికి పదునారు కోట్ల పైన  
ముప్పది లకారములతోడ మూగుచున్న  
ప్రజకు దినదిన మెన్ని పరాయణములు  
దీరవలయునో యోచించి తేల్చగలవె.

7. ఈనాటి జగము నందున  
చైనా జనసంఖ్య నేడు సగమున్ మీరున్  
క్యానన్ జగమున్ జుట్టున్  
దానిం దల దన్నగలము ధరలో మనమున్.

8. దినదినంబిట్లు పెరిగిన మన జనాభ  
యనగ నేటికి నీ శతాబ్ద్యంతమునకు  
వంటశాల మొదల్కొని యొంటిశాల  
వరకు నన్ని సమస్యలే పెరిగిపోవు.

9. మురుగు కాల్యలు మరియును మరుగుదొడ్ల  
ప్రక్క నడివీధి ప్రక్కల క్రిక్కిరిసియు



కాపురాల్ జేయువారలు కానబడుదు  
రిపుడె పట్నాల నపుడింక నెంచవశమె.

10. పెరుగవు భూములు గీములు  
పెరిగెడు జనమేటి కేట పెరిగెడి ప్రజకున్  
సరిపడకున్నన్ వసతులు  
ధరలో విప్లవము లెట్లు తప్పును చెప్పమా.

11. వలసమ్మ పరుగువలె మన  
వలసిన యవసరములన్ని వడిపరుగెత్తన్  
అలసట జెందును వానిని  
నిలిపి యందుకొనగ నేటి నిపుణుల మేధల్.

12. మనజనాభ యుషాకన్య పఱచినట్లు  
పరువులో పఱచుకొన్నచో పంటలెట్లు  
వస్తువాహనతతియెట్లు వసతియెట్లు  
సరిపడునుసుమ్మి దేశాన కొఱతగాక!

13. పెరిగిన జనమున బాధ్యత  
లెరుగక పేచీలుబడుదు రెందులకైనన్  
నరహత్యలు మరిఘాతుక  
తరచర్యలు ప్రబలె తిండిత్రాగుదుకొరకై.

14. అకటికిగాని తిండెల్ల నాహరించి  
రోగములుగాని రోగాన వేగుచుండి  
కానికామంబు ప్రేరేప కన్నుగనక  
వావివరుసలు దలవని వారలయిరి.

15. అర్థంబు లేనిపేరులు  
అర్థంబులు లేనితీర్ల నర్థపుచేష్టల్

అర్థము వర్థము లేకను  
వ్యర్థంబుగ పెరుగుప్రజల కలవాటయ్యెన్.

16. మూడవ ప్రపంచయుద్ధము  
మూడునెడ రర్థశాస్త్రమున పండితులున్  
చూడగవలె నపుడింకన్  
యేడిండ్లకు నొక్కయిల్లు యేడమిగులునో.

17. రైలులో బస్సులో పార్కులందుసినిమ  
హాలు యిస్కొలు నింటరువ్యాలయందు  
ఒక్కసీటుకు వందలైతొక్కులాట  
పుట్టుపుట్టు యిదేమిటి పుటుకనేడు.

18. పంపుదగ్గర జూచిన గుంపుగుంపు  
రేసు రేషనుషాపున రేపుమాపు  
ఎచ్చటైనను కుచ్చలు కుచ్చలుగను  
హెచ్చెప్రజ కాలమహిమదేమొకాని.

19. కలిలో నాకలిదీరక  
చెలగిన యీవేనవేల చేతులు కడుపుల్  
తలలుంగన్నులు కలిగిన  
యిలరూపము నెంచిచూడు మెపుడేనిమదిన్.

20. కలియుగమ్మన నరుని యాకలియుగమ్ము  
ఎన్నియున్నను జనులకుతృప్తిలేదు.  
ఎంతదిన్నను వారికి హితవులేదు  
అడుగులేనట్టి గుమ్మి సుమ్మతనికడుపు.

21. మనుజుడే మృత్యుదేవత మనిషికిపుడు  
తనదు యాకలి కొకనికై తహతహపడు

ధర్మదేవత కీనాడు తావులేదు  
అల్లుకొనిన జనంబుల యుల్లమందు.

22. విశ్వరూపంబు దాల్చిన విభునినోట  
చొచ్చిన కురుబలమ్మటు చూడనేటి  
హంతకుషి నపూర్వచరాచరంబు  
లెన్ని జీర్ణించె నాలెక్క నెన్నవశమె.

23. ప్రాణికోటికి ప్రకృతికి మానవునకు  
మానవుని మించుశత్రువీ మహినిలేడు  
అతని పెంపికనైనను నాగదేని  
మిగులు నతడొక్కడే యికమేదినివయి.

24. తాను బ్రతుకవలయు తక్కినజీవుల  
బ్రతుక నీయవలయు క్షితిని నరుడు  
చెట్టుచేమ మరియు జీవరాశికినెల్ల  
చోటులేక జేయ చొప్పుగాదు.

25. అరువు తెరువెరుంగనటు తరునిర్మూల  
నంబుసేయ నేలయగునెడారి  
వన్యప్రాణితతుల వధియించప్రకృతిని  
ప్రాణి సంతులనము పాటిదప్పు.

26. వృక్షసంతతి మేఘాల వృద్ధివరచి  
వర్షకారణమగు చుండు వసుధపైన  
పుష్పఫలముల నందించి భూజనంబు  
కాయురారోగ్య భాగ్యంబు లందజేయు.

27. వన్యప్రాణులు జగతికి వన్నెదెచ్చు  
కాననములకు రక్షణగానెసంగు

జీవశాస్త్రజ్ఞులకు దెల్పు సృష్టి విదము  
కాన దన జంతువుల హింస మానవలయు.

28. అతల మంటగ బెజ్జముల్ క్షితికి పొడిచి  
తోడి పోసిన భూగర్భ తోయమెల్ల  
నమసిపోవు మహావృక్ష సమితియెల్ల  
వృక్షములు లేక మేఘ సమృద్ధి లేదు.

29. భరి కర్మాలయంబులు వదలు పొగలు  
వ్యర్థమైన పదార్థముల్ వారిదముల  
మరి నదీనద జలముల మలిన వ్యర్థ  
కావునను వాని హానిని గావవలయు.

30. పంట దిగుబడి కోసమై పాట్లు పడుచు  
ప్యాక్టరెరువుల నెపుడదే పనిగ జల్ల  
చౌడుదేరి పొలమ్ములు సారముడుగు  
మందు పంటల మనుజుల మతులు దవ్వ.

31. ప్రగతి యెంతయొ దుర్గతి జగతికంటె  
నేటి విజ్ఞాన శాస్త్రాన నిజమరసిన  
నందుచే దాని వెంబడి నరుగు నపుడు  
వెనుదిరిగి చూచుకొనకున్న వెతలు మిగులు.

32. తగని యాంత్రిక వికృతి వాతావరణపు  
రక్షయగు నోజౌ పటలంబు రంధ్రపరచె  
నాగరిక జీవనము నేటి నరుని యోజౌ  
శక్తిని హరింపగా జేసె శక్తికొలది.

33. ప్రగతి లోబడి వర్యావరణము పరిస  
రములు వట్టించుకొనడేని యమునికొరకు  
జనుడు స్వాగత పేర్పాటు సల్పినటులె  
శాస్త్ర విజ్ఞాన సాధనా సమితి తోడ.
34. కావున నేటి ప్రగతివాదులిది గమనింప వలయునని  
చెప్పిన -



## 6. అక్షర పరబ్రహ్మ యోగం

1. అంత కృష్ణాచార్యుండు మామగారితో మానవులకు  
క్రమశిక్షణ బాల్యంబున విద్యాభ్యాస కాలంబు నుండియె  
యలవడ వలయును గద.
2. బాల్యమున భావి జీవిత పాద పీఠ  
మగును గావున సన్మార్గ నిగమ సమితి  
యపుడె నలవాటు గాకున్న నతని బ్రతుకు  
అగుడగును గద వ్యవహార జగతియందు.
3. శైశవము నుండియే సదాచార సమితి  
జనుని కలవడదేని సంసారమందు  
వయసు ముదిరిన వమ్మునే మనసు తనువు  
లపి ప్రపంచాన పరుగెత్త నారటవడు
4. బ్రహ్మకాలాస లేవని బాలకులను  
బ్రాహ్మి కరుణించజాల దభ్య సనమెందు  
పొలము దున్ననిగాకను కలము గొనని  
గాక తొలి కోడితో మేల్కొ గాంచవలయు.

5. కనుక కుటుంబయ్య తన కుమారులను భావి జీవితం  
బున కెటుల శిక్షించె నని యడిగిన.
6. భాష మనుజు జేయగా పశువునైన  
చదువు మనుజు మనీషిగా సంతరించు  
ఇంక రచన మహత్వంబు నెన్న తరమె  
మృగయునైనను ఋషిజేయు జగతియందు.
7. శాస్త్రమున బుద్ధి పదునెక్కి జడత బాయు  
హృదయ వైశాల్యమబ్బు సాహిత్యమందు  
గాన కాంతలు పురుషులేకాలమైన  
చదువవలెనవి తమతమ శక్తికొలది.
8. అన్యభాషలెన్ని యభ్యసించినగాని  
తల్లిభాషరాని తనువదేల  
శాస్త్రచయములెన్ని చదివినగాని, సా  
హిత్యమెరుగనట్టి హృదయమేల.
9. పదవిచదువు పెండ్లిచదువును గాకుండ  
పదునుగల్గు చదువు చదువవలయు  
పడుచు పిల్లవెంట పాలటిక్కులవెంట  
చదువు విడిచిపెట్టి జనగరాదు.
10. గుణములకై గాకనుతన  
గుణమునకై చదువవలయు కోరికతోడన్  
గుణగణములలో నెప్పుడు  
గణనకు నెక్కుటయె తనకు గర్వంబుగదా.
11. ప్రతికలకును మాత్రమే పరిమితమయి  
చదువు సద్గ్రంథ పఠనకు చాలదేని

చదువు గాదదియా పేర సాలెలందు  
కాలమును వ్యర్థపుచ్చిన గోలగాని.

12. గురువు తనకంటె నెప్పుడు గొప్పగాన  
నుడువజాలని లోపాలు తడవుకంటె  
చెప్పినంతగ వినజాలు నెప్పుడైన  
అదియె యుత్తమ విద్యార్థి కభ్యుదయము

13. గురువుగారల గుణమెన్న గోరువేళ  
అయ్యవారల పనిజేయు నవసరాన  
నాస్థలంబున తనతండ్రి యాపుడు, సఖు  
డుండెనని నిండుమనమున నుండవలయు.

14. గురుకులంబున జదువుచు మురహరుండు  
గురునకై యిందనంబులు గొట్టితెచ్చె  
గురుని సేవించుటందలి గొప్పదనము  
నెరుగజాలుదురే నేతినరులు నిపుడు.

15. అడుపిల్లల గనుగొని యల్లరిడక  
రాజకీయాల తలదూర్చి రంగుబోక  
పలువ పోకిళ్లమరుగుచు విలువజెడక  
చదువుకొనువాడె విద్యార్థి జగతియందు.

16. చదువునేర్చిన ప్రతిపని నగమునగము  
నేర్చినటుగాన జగమున నేర్వవలయు  
చదువప్రాయను యీడున ముదురులేత  
యనకనింతులు పురుషు లంతవని నేడు.

17. మానవులను వివేకాన మలచునట్టి  
విద్యయే విద్యయగుగాని వికృతముగను



నలుపునట్టిది చదువని తలచరాదు  
చదువు పేరున సభ్యత వదలరాదు.

18 చదువ నప్పుడు మూఢులు చదివినంత  
మూర్ఖుడగు నేటి జనుడన భూమిలోన  
పూర్వశాస్త్ర పురాణాలు పొల్లు లనుచు  
వాని పరమార్థ మెరుగంగ పాటుబడడు.

19. మానవుని మఱవుని జేయు మార్గమందు  
భారతీయుల విద్యలు పయనమైన  
జనుల మారణహోమముల్ నలుపునట్టి  
దారి నీనాటి శోధనల్ తరలి పోవు.

20. అణువు బ్రద్దలుగొట్టి బ్రహ్మాండమునకు  
హనిగలిగించు మారణాస్త్రాల విద్య  
ప్రకృతి విధ్వంసనమునకు బాటవేయు  
శాస్త్రశోధన లెపు డభీష్టములు గావు.



## 7. కర్మసన్యాస యోగం

1. పని జేయని నరజాతికి  
తినుటకు నధికారమేది తెలియదు గాకన్  
తినుటకు మనుటకు సుఖముం  
గొనుటకు పనియొకటె వీలు గూర్చును సుమ్మీ.
2. వ్యవసాయమొ యుద్యోగమొ  
భువి నేదో యొకటె రెండు బూనగవల ద

య్యవి దుఃఖహేతువగు సుమి  
చివరకు నెది తృప్తి గాను జేయరు వారల్ .

3. చేత పనిలేక యున్నచో చేతమందు  
కలుగుచుండు దురాలోచనలు జగాన  
కాన నరులకు నేవేళ నైన గాని  
నెద్దియో పని లేకుండ నెసగ రాదు.
4. కాయకంబు నందె గలదు జీవన విధి  
కాయకంబు నందె కలదు సుఖము  
కాయకంబు నందె కద్దు కైలాసంబు  
కాయకంబు లేక గలదె జగతి.
5. నియతమగు పని లేనిచో నిజము గాను  
మనుజుడేపని జేయడి మహితలాన  
గాన పనిలే దనెడు వంకకంటె నేదొ  
తోచినటువంటి పనిలోన దూరుటొప్పు.
6. క్షణము దినమగు పని లేమిగలిగె నేని  
దినము క్షణమగు పని యొండు గనియెనేని  
జగమెపుడు కర్మ చేతనే జరుగు గాన  
నెవడు పని దొంగయై మనజనదు సుమ్మి.
7. అంద రుద్యోగముం గోర నందు నొక్కొ  
జగతిలో నంత కంటెను స్వయముపాధి  
కల్పనము మేలు తన కష్ట కల్పకంబు  
యెటుల పూచి ఫలించునో యెవ్వడెరుగు.
8. అందనటువంటి దానికి నాశపడక  
అందినట్టిది యనుకూల మైన రీతి

మలచుకొనుటందె మనుజుని. తెలివితేట  
లిమిడియుండు మనీషి యియ్యల నతండె.

9. పూవు పుట్టిన వెంటనే తావి యెవని  
లో ప్రకృతి యే కళనిమిడ్చె లోకమందు  
వృత్తి రూపాన నదె పైకి విస్తరిల్లు  
అదియె జీవిక యగుచుండు సంతనంత.

10. వృత్తి చేతను గౌరవ హీనమనుచు  
యిప్పు డుద్యోగమే జూతు రెవ్వరైన  
గౌరవము వ్యక్తిగతమని కానలేరు  
లేరొ యుద్యోగములందు లేకివారు.

11. రైక్కుని యశంబునకు నెట్టి లావు దరిగె  
కీడువడెనె ధర్మవ్యాధు కీర్తి జగతి  
అల తులాధారునకు యశోహాని యేమి  
వృత్తిచే గౌరవమున కాప తిలేదు.

12. హస్తమునకు సమాన మట్టెదు ప్రవేశు  
సంఘమున వృత్తు లెల్లను సమమె సుమ్మి  
వృత్తి యేదైన నగుగాక వెలితి యేమి  
నిర్వహించుటలో నుండు నిండు దనము.

13. ఒక్కజన్మకొకే విద్య యోపినంత  
మెరుగుబెట్టగవలె గాని నరుడు పెక్కు  
విద్యలను ప్రవేలు బెట్టిన వేనియందు  
పూర్ణతను బొందజాలడు పుడమి మీద.

14. దాశరథి కెన్ని గుణములు దనరియున్న  
ఒక్కబాణ మొకే మాట యుర్వియందు

పేరుదెచ్చెను పెక్కు వ్యాప్తుల వారు  
రాము నాదర్శముగ గొన్న సేవమగును.

15. పనికిన్ రెక్కలు దాచుట  
పనిదొంగై తిరుగుచుంట పనిగాదెపుడున్  
పనిలోనే పరమార్థము  
గనె భక్తగణంబు లెల్ల కలియుగ మందున్.

16. అన్ని పనులు నాకె యన్యుల కేలని  
వదుగురకు లభించు పనులకెల్ల  
తగుదునమ్మ యంచు తాను సర్వారాయు  
డగుట తగదు తగదు వెగటు సుమ్మి.

17. కథలు చదివెడు చూచెడు కాలమందు  
నెట్లు చిత్తంబు హత్తించు నట్లు జనులు  
పనులపై తమ మనసును పాదు గొల్ప  
వలయు నిర్లక్ష్యముగ దాని వదలరాదు.

18. కనగా కార్యానందం  
బన కావ్యానందమునకు ననుగలము సుమీ  
పనిలోబడి నాకలి ద  
ప్పిని యెంచని వారి నీవు పృథివిని గనవో.

19. అంగవైకల్య మవకాశ మనుచు నవిటి  
వారు భిక్షాన జీవించ తీరు గాదు  
ఆత్మ విశ్వాసమును వీడి యరుగనేల  
కనరొ తెరకెక్కిన మయూరి కఠిన దీక్ష.

20. సంఘమందునె యీనాడు గలరు శక్తి  
సాధ్యమగు నెల్ల కార్యముల్ సంఘమునకు

శ్రమణకులు సంఘమందుకే శరణమనిరి  
బుద్ధిజీవుల పథమది పుడమిలోన.

21. జనడు తనసంఘమును జూచుకొననినాడు  
సంఘమునకును దూరమై చనిననాడు  
శాంతికరువగు నతని సంసారమందు  
గాన బ్రతుకగవలయు సంఘముగజనులు.

22. అని బోధించి కుటుంబయ్య తనకుమారునితో నిట్లనియె.

23. జ్ఞానభూమి జగంబున కర్మభూమి  
భరతఖండము గావున నరునకిచట  
జ్ఞానకర్మము లీరెండు కన్నులగును  
ఏది విడువగరాదు నీపాదునందు.

24. జ్ఞానయుక్తంబు గాదేని కర్మసమితి  
జన్మముల గల్గజేయును జనులకిలను  
జ్ఞానమార్గంబు తొలుతను గాంచవలయు  
నపుడుకర్మాను బంధంబులంటబోవు.

25. చదివినందుకు నంధవిశ్వాసముననె  
రూఢికితలొగ్గి పనియొక్క రూపుగనక  
చేయరాదేది యోచించి చేయవలయు  
అదియె సంస్కారమనుచుందు రార్యజనులు.

26. ఒకనికై చేయుపని మరియొకరి కొరకు  
నగును ప్రకటనగా గాననందువలన  
నెరుగవలయును పనివారలీ రహస్య  
మెరిగి తిరిగిన డోకలేదెవరికైన.

27. సిగనుపూవులు తురుమగా చెలువలకును  
మొగమునందున కళగల్గు పగిదిజగతి  
జనుని వెనుకటి చరితంబు మునుపటికిని  
వెలుగులం జిమ్మునుమ్మి నిచ్చలుఁగాన.
28. నడువవలె ముందుజూచుచు నడుగువేయ  
నుడువవలె వెన్కజూచి యెప్పుడునుగాని  
జడనువడి దిక్కులంజూడ జనదెపుడును  
మానవుం డప్పుడే సుమా ! మానవుండు.
29. మనజు డాలోచనమువేశ పైకిజూచు  
నెరివిచారంబు గలిగిన నేలజూచు  
దిగులు గలిగిన సమయాన దిశలుజూచు  
గాని తనతప్పు నెప్పుడు గనగబోడు.
30. పనియొనర్చెడి తరిముందు గనగవలయు  
తినెడువేశను గనవలె వెనుకవారి  
బాటనడుచుచు గనవలె లోటివారి  
తనను తానెల్లవేశను గనగవలెను.
31. రంగమేడైన నగుగాక సాంగునకును  
సాధనకు మించి గురువును స్వానుభవము  
మించి శాస్త్రములేదు ప్రపంచమందు  
కర్మజీవుల కీకలి కాలమందు.
32. ఒకటి యాత్మశక్తి యొకటి యాలోచనా  
శక్తి నేడు రెండుశక్తులున్న  
జనుడు జూడనేడు శక్తిహీనుడెనుమి  
చేత వెన్నయుండి నేతికివలె.
33. కావున నరుండు తనశక్తినెరింగి యాత్మవిశ్వాసమున  
నడుచు కొనవలయు.

## 8. రాజ విద్యారాజగుహ్యయోగం

1. రాజకీయమందు రంగెరుంగకనేది  
శుద్ధసత్యముగను జూవడదిల  
ఔర । గొంతుయొక్క యఘటనా ఘటనంబు  
కలియుగంబునందె గాంచవలయు.
2. రాజనంగను ప్రకృతికి రంజకుందు  
రాజుదోషాకగుందు గారాదునుమ్మి  
రాజురాజుగ బ్రతుకక రహిదొలంగు  
మారవలెనేడు ఈస్థితి మాటగాదు.
3. న్యాయమార్గంబు గప్పక నడిచెనేని  
అవని పాలనకంటె పుణ్యంబులేదు  
ధర్మమును లెక్కబెట్టక తరలెనేని  
ప్రజల పాలనకంటె పాపంబులేదు
4. పార్థియేదైన ప్రజయొక్క బాగుకొరకె  
మతము యేదైన మనుజుల మంచికొరకె  
కానియొక్కటి కొక్కటి కలియకుండ  
తలపడుచునుండు నెప్పుడు తలలుబగుల.
5. లంచము కంచము మంచము  
సంచలనము రేపినేడు సతమతపరుచున్  
కొంచెపు గాండ్రైవాటికి  
వంచినచో తలను నాత్మవంచనసుమ్మి.
6. ఎత్తులు జిత్తులు కత్తులు  
మెత్తగ వనిచేయు తమను మీరినచోటన్



మొత్తముగా పనిచేయును  
ఎత్తరినేగాని దీని నెరిగుండ వలెన్.

7. ధర్మమొకటిదప్ప ధనముచెల్లనిచోటు  
నీతిదప్పమతము నిలవదచట  
చట్టమొకటిదప్ప చుట్టరికముగాదు  
రాజకీయమందు రాజుకైన.

8. హృదయమునకు దప్పమెదడుకు పనిలేదు  
మానవతకుదప్ప మహిమదగదు  
పాడిదప్పవ్యక్తి పదవితోపనిగాదు  
రాజకీయమందు ఈజగాన.

9. బంధురీతియెపుడు పనికిరాదచ్చట  
లంచమన్న దూరముంచవలయు  
ప్రక్కదారిబట్టి నిక్కముదాపెట్టు  
నక్కబావలెవరు దక్కరచట

10. ఎరుగరానట్టి మోసము లెన్నోజేసి  
తెలివిగల తప్పులెన్నో కుప్పలుగజేసి  
నాయకులమని యెన్ని కల్ డాయువేళ  
బయటబడుచుందు రది తమప్రతిభకాగ.

11. భయముసృష్టించి ప్రజలను భ్రాంతిపరచి  
ఎన్నికనుగెల్చి గద్దెపై నెక్కవచ్చు  
కాని నిజమైన గెలుపది కాదటంచు  
హృదయమేచెప్పు నతనికి పదిబదిగను.

12. కల్లుసారాయి ద్రావించి కన్నుగప్పి  
ఓట్లు వేయించుకొనునట్టి నోట్లవారు

నాయకమ్మన్మలేగాని నాయకులుగ  
బ్రతుకజాలరు లోకానవాస్తవముగ.

13. రాజకీయంబులోదూరి రంగుమారి  
హంగుదారుల చేతిలో నాటబొమ్మ  
లగుదురీనాడు గెలిచిన యంతనుండి  
ఎంతవారైన నిదినేటి వింతసుమ్మి.

14. ప్రజలసేవకు మరియు పార్థికారకు  
సేపజేయగ నీనాడు చిత్తశుద్ధి  
కలుగువారలు కలికాని కైనగాని  
కానరారిపుడిదివచ్చి కలియుగమ్ము.

15. ప్రజలకై చిత్తశుద్ధిగా పాటుబడెడు  
వాడు తాత్వికుడనదగు వాడుయోగి  
వాడుసుమ్మి మహాత్ముడు వాడుబుధుడు  
అట్టివానికి యోధేయ దగునుసుమ్మి.



## 9. విభూతియోగం

1. ధనమూలంబు జగరిబని  
జనులెన్నుదు రందువలన సవ్యవధమునన్  
మనుజుడు ధనమార్జింపం  
గనుయత్నము సల్పవలయు కల్లరిగాకన్.

2. కోరునెవ్వడు విభూతి కువలయాన  
దానితేలను ధరించిన మానకుండ

ప్రథిత పంచాక్షరీ మంత్రపఠనచేత  
పరమ శివుడిచ్చునైశ్వర్య పటిమతనకు.

3. లచ్చికై దేబెరించుట పిచ్చితనము  
శ్రీహరిని నిల్పుకొన్నచో చిత్తమందు  
తనను విడనాడియుండదా తల్లియెపుడు  
గాన నాదేవితనయిల్లు కదలకుండ.
4. ఇలను సత్కర్తృములమాట నెరుగకుండ  
కూడబెట్టిన నొకనాడు కొల్లవోవు  
పండగకుగాదు దేనికో దండుగలకు  
లంచగాండ్రకు దొంగకు వంచకులకు.
5. ధనికులకు చోరులకు పోటిధాత్రిలోన  
యిద్ది యేనాటిదో దానినెరుగలేము  
హరికి తిరుమంగయాళ్వారు డవతరించె  
గాన ధనికులు లోభులై గడువజనదు.
6. లాకరునబెట్టి కట్టేయ లచ్చినెపుడు  
పారిపోవగ వెదకును ప్రక్కదారి  
గాన వినియోగపడునట్టి ప్లానుపైన  
విడిచిపెట్టిన తనకీర్తి విస్తరించు.
7. తనబ్రతుకు మాని మనుమని మనుమనికయి  
బ్రతుకుదురు నేడుకొందరు బాబుదొరలు  
చేతకాని వారిహమున చేతగాని  
వారగుచు పరమున కెంతొదూరమగుచు.
8. దర్శనములెన్ని చదివియు ధరణిలోని  
దర్శనములెన్ని జూచియు దండుగయయి

లోభి తనగుణమందే ప్రలోభుడగును  
లోభమును వీడశివుడగు లోకమందు.

9. రెండుచేతుల సంపాద నుండెనేని  
నాలుగేతుల వితరణ గలుగవలయు  
అపుడె నరజన్మ సార్థకమగును సుమ్మి  
దాచిపెట్టిన తినువాడు వేచియుండు.

10. ఆర్జునకు చేతులేచాలు సంతెగాని  
దాసమునకన వలయు హృదయముసుమ్మి  
ఎన్నిసత్కార్యములు సల్పితనునుగాని  
ఎంత సమకూర్చితని యముండేలయడుగు.

11. తనకలిమి బలిమి నదుపున  
నునిచిన మనుజుండెపో గుణోదధి యనగన్  
ఘనుడనగన్ జనుడనగన్  
జనులందున దేవుడనగ జగమందెపుడున్.

12. కాలమని వచ్చుచున్నది గదయనుచును  
జనుడు అత్యాశతో చేయిజూచెనేని  
నిలువజాలదు అదిఎట్లో తొలగిపోవు  
వీచుసుడిగాలిలో గడ్డిపోచయట్లు.

13. సంపాదించుట గాదది  
నింపాదిగ ఖర్చుజేయ నేర్చినయపుడే  
కుంపటులెరుగవు కొంపలు  
సంపదలను నిలుపుకొనుట చావగునుసుమీ.


14. లంచములు పట్టిపట్టియు  
సంచితమును జేసిపెట్ట సతమదితను బో

షించదు సరిగద తననుం

గొంచోయెడి నాటికంత కొలైపోవున్.

15. లక్షలును కోట్లుగడియించి లాభపరులు  
పన్నులెగవేయ జూతురు ప్రభుతమెరసి  
అస్తిపన్నును చెల్లింప నవలపించు  
కర్మమదియేమొ యదివారి కర్మగాక.

16. పన్ను చెల్లించ కుండిన ప్రజ - ప్రభుత్వ  
మెట్లునడుచు ప్రపంచాన నెరుగలేరె  
అంబుధి జలంబులీయక నభ్రసమితి  
కురియునే వర్షములపెల్లు ధరణిపైన.



## 10. ఆత్మసంయమనయోగం

1. అంత నొకనాడతని గృహంబునకు సంచారవశంబున  
దేశికుండగు సుజ్ఞానాచార్యుం డరుదెంచి సవర్యులంది  
అతని సంసారంబునకు సంతసించె,నంత కుటుంబరాయం  
డప్పుడైన తనకేదైన సాధనామార్గం బుపదేశింపుమని  
వేడ నతండు సంసారంబున కంటె ముక్తికి శ్రేష్ఠతర  
సాధనంబు మరొండులేదు గాన నరుండు సంసారంబు  
నందే యుండవలయునని నిట్లుదెలిపె.

2 ఇలరజోజృంభణము వర్షముతువునందు  
నణగినటు వ్యక్తులందున నడగుచుండు

వికృతులన్నియు సంసార విధమునందు  
దారతోనున్న కతమున తప్పకుండ.

3. భారతీయుల జీవన పద్ధతీయన  
నింటిలోనుండి తపమాచరించు టగును  
కానలోనుండు కంటెను కామితముల  
నడుమ నిలబడి యుడుగుటే తొడవునుమ్మి.

4. ఎంత యర్థవంతమౌగాక నాచార  
మది సనాతనంబు హైందవంబ  
టన్న పండ్లుపులియు నాధునికమ్మున  
కది సమంజసంబ నంగ రాదు.

5. వ్యసనముల తెరువుబోవక  
పసిబాలునిరీతి హృదయ పద్మంబెపుడున్  
మనకెరుగక నిర్మలమై  
వసియించుట యొప్పు నిండుభావముతోడన్.

6. సోరతనమున కోరిక లూరి యూరి  
అదుపు దప్పి చరించిన నడ్డమైన  
తిరుగుడెల్లను దిరిగిన సరుకు గొనక  
ముడుపు చెల్లింప దప్పదు ముదిమివేళ.

7. అరిషడ్వర్గంబున కామక్రోధంబులు రెండు కడవరకు  
విడువకుండు గాపున వాని విషయంబున జాగ్రతగా  
నుండవలయు.

8. పులకాంతను జేసిన చెలి  
నిలు స్వర్గ ద్వారమగుచు నిలువడి నిలుపున్

వెలకాంతను జేసినచో  
నిల నరక ద్వారమగుచు నిడుములు గొలుపున్.

9. ఎటులభావించు పరకాంత నెపుడుతాను  
అటులే తనముద్దయను పరుండరయుగాన  
నతివ శీలంబుగోరరా దార్యులకును  
వంశమునకామె జననిగావలయుగాన.
10. మానముంగోర పురుషుండు వానియొక్క  
ప్రాణముంగోరు యువతియీ వరుసెరింగి  
వడుచుకొనకున్న నరునకు పుడమిలోన  
కలదెభద్రత యేనాటి కైనగాని.
11. షణ్ణిక కామానికొక కాంతశాశ్వతమగు  
జీవితమ్ము కళంకము జేయువాని  
తల్లిచెల్లియు నతియెంత తల్లడిల్లు  
హృదయమొక్కటి లోకాన మెరుగగల్గు.
12. ఎంతతపముజేసి యిలను విశ్వామిత్ర  
ఘనుడు కోపజయము గాంచువరకు  
బ్రహ్మఋషియనంగ బడెనెవశిష్టుచే  
కోపమునకు మించు కొరివియేది.
13. కాముగెల్వగ వచ్చును పాముదాల్చ  
వచ్చునగ్నిని బట్టగా వచ్చుపులిని  
బట్టవచ్చు విషముమ్రింగి బ్రతుకవచ్చు  
కోపమును మ్రింగుకొనుటన గొప్పదనము.
14. వైరము కక్షయు హింసయు  
దారుణమగు హత్యలకును దారేర్పరచి



ధౌరుణీ కోపముగావున  
సూదుల మార్గంబుగాదు సుమికోపమనన్.

15. ఎంతసత్వంబు గలవానినేనిగాని  
యరయ బలహీనపరుపంగ వ్యసనములకు  
సాటియొక్కటి లేకుండు జగతియందు  
గానవ్యసనాల తెరువులు గాంచవలదు.
16. వ్యసనములు గలవారల స్వార్థపరులు  
ఏగతిని వాడుకొందురో యెరుగలేము  
శుక్రకునంతటి వానికే సురనుగలిపి  
కచుని బూడిద ద్రాపిరిగద యసురులు.
17. సారసారమెరింగిన సారమతులు  
బూందుబూందు మిగుల్చని బ్రాంధిపరులు  
బీరువోకుండ త్రాగెడు బీరుబలులు  
చోద్యముంగాదు కలియుగ సురలునేడు.
18. ఇల్లు అల్లరివడుచును గుల్లపాలు  
కూడుగుడ్డలులేకాలు గోలపాలు  
మేను మతిసుతిజెడి నడివీధిపాలు  
తప్పద్రావెడు వారలగొప్పవాలు.
19. పవలురేయి కష్టపడుచును పనివాడు  
కట్లసార కొట్టులెల్ల సాకు  
అలుపిల్లలైన నటుబెట్టి యీనాడు  
ఒత్తెరుగని శివము నూగియూగి.
20. పొగయుసారయు కల్తావు పొగసుకాండ్రు  
ఎంతగుల్లగు తమయింటి నెరుగలేరు

జీవితంబున వాని వెచ్చింపుమాన  
మేడపై మేడగట్టగలారు నిజము.

21. జనుని మృగతృష్ణ కానందమునకు భువినె  
యెన్నివశు పక్షులును మృగాలెన్నివృక్ష  
జాతు లున్మూలమైపోయె సంఖ్యయేది  
దీని మానంగవలయును మానవుండు.

22. తనవలెనె భూమిపై ప్రాణితతికినెల్ల  
మనెడు హక్కిచ్చె నీశ్వరుడని యెరింగి  
విషపు పురుగేనియుంగాక విడువవలయు  
కనపడిన చంపజూచుట కరుణగాదు.

23. తానుజీవుడయ్యు తక్కినజీవుల  
హింససేయువాని కెటులముక్తి  
జీవదయయె జనుని దేవునిగాజేయు  
సిద్ధమూలికగును క్షితితలాన.

24. నలునిం ధర్మజునెరుగరా  
మరిజూదములాడువారు మాటలుగాకన్  
తెలిసియు దెలియని మూర్ఖుల  
తరమే దెలువన్ విధాతతాతకు నైనన్.

25. వ్యసనములకును బానిసై వసుధలోన  
మెట్టవేదాంతమును వల్లెవేయుచుండ  
మనసు నరికట్టజాలని మనుజులెల్ల  
రవని నవమార్గమునకు లక్ష్యముగనిలిచి.

26. పరుల మేలోర్వనప్పుడు ప్రాభవంబు  
తనకు నిలువగనీయరు దైవతములు

ఎవ్వని యదృష్ట మెట్లుండు నెరుగలేము  
పరుల మేలోర్య గలవాడె పరమశివుడు.

27. అనసూయ కడత్రిమూర్తుల  
ఘనతలు తెలవారిపోయె గావునజనుడున్  
గన నత్రిమునిగ బ్రతికిన  
తననెవ్వరు చెనకలేరు ధారుణీలోనన్.

28. కామలోభాది గుణములు కలిబలగము  
గాన కలియుగమందున వానిగెలువ  
వీలుగాదటు గావున వేళకొలది  
ఎడముగానేగ గావలె నెప్పుడెన.

29. ఎపుడు వ్యాయామ మనుమాట నెరుగకుండ  
తనువు నారోగ్యముగ నుంచదలచుటనిన  
నన్న మేదియు దినకనే యాకలుడుగ  
వలయు నన్నటు లుండునీ వసుధలోన.

30. మొదటి సుండియు వ్యాయామ మునకుజనుడు  
పడక విడగానే నలవాటు పడడయేని  
అనుభవించును ముదుకయై యట్టిఫలము  
తనువు స్వాధీనముంగాక తాతయగుచు.

31. సౌఖ్యసామగ్రి యెంతగా సంతరించ  
శాంతి యంతగ దూరమ్ము జరిగిపోవు  
వాని నిర్వహణంబును వ్యయముగాంచి  
గాన నాడంబరంబుల మానవలయు.

32. నరుని నారాయణునిజేయ భరతభూమి  
నివసమును నాకముగదీర్చె యవనపథము

సుఖము కలవాటు బడుటలో సుఖములేదు  
మానసిక శాంతిని సుఖంబు మభ్యపెట్టు.

33. నాగరిక భోగములు నేడు మూగిమూగి  
మా తరల నిద్దురందప్ప మంచి నిద్ర  
కరువు జేసెను నరునికి కలిపురుషుని  
వలబడని వాడెపో సుఖవంతు డిలను.

34. ఉగ్ర గ్రంథాలు మనిషిలో నిగ్రహంబు  
పాడుజేయును యీనాటి పరిమళాలు  
సెంట్లు సోపులు పౌడర్లు చెట్ట జేయు  
తెలియ రాకుండ లోలోన తొలచి తొలచి.

35. యంత్రముల రణగొణలును తంత్రగాండ్ర  
వెర్రి కేకలు భీకర భేరివటహ  
వాద్యములు చిత్తశాంతిని భంగవరచు  
గుండెవేగము బెంచుచు గుబులు రేపి.

36. రంగులెల్లను మనసుపై పొంగు జూపు  
పిచ్చిరంగులు కంఠీలు బెదురు పన్నె  
వాసములు శాంతిగోరెడు వారికెపుడు  
కోరకుండుట మేలు సంసారమందు.

37. రూపయావన మదముల రుజలు నవ్వు  
ధనమదము గాంచి ప్రాప్తము గునిసినవ్వు  
కులమదము వంశవృక్షము తెలిసినవ్వు  
అన్ని మదముల తనకాల మెన్ని నవ్వు.

38. కావున జనుండు

39. ఓగులెరిగియు దిద్దుకొంచోపినంత  
హద్దుమీరక మనువాడు అన్యతమాడ  
కాత్మవిశ్వాసమున నుండి యాత్మసాక్షి  
గా చరించెడువాడు నిక్కపు జనుండు.

40. పుట్టినందుకు జగమున వట్టిగాక  
మనుచు సత్పూరుడై వంశమున-కన్న  
వారలకు కీర్తిదెచ్చి ప్రపంచిక సుఖ  
మనుభవించియు తుద ముక్తి నందవలయు.



## 11. దైవాసుర సంపద్విభాగం

1. శిష్టమార్గమందు చిత్తంబు జేర్చిన  
దైవమగును జనుడు ధాత్రిలోన  
భ్రష్టమార్గమందు పయనించుచుండిన  
వాడె దానవుండు పసుదయందు.
2. దానవులు దేవతలు నొకే తండ్రియొక్క  
తనయులే గద తమతమ గుణముచేత  
వేరువేరైరి యీనాటి వారు గూడ  
నంతియే మంచిచెడ్డల వంతులోన.
3. బ్రహ్మవంశాన బుట్టిన రావణుండు  
అసురుడై పోయె నసురాన్యయమున బుట్టి  
భక్తవరుడయ్యె ప్రహ్లాద బాలకుండు  
యెరుగవలె దైవ దానవ సరణి యిట్లు.

4. కృతను వేర్వేరు లోకాల త్రేతయందు  
నలిమి వేర్వేరు దేశాల ద్వాపరాన  
వేరు వీధుల కలివేశ వేరు వేరు  
నరులలోన సురాసుర తిరవుకొనిరి.
5. మెదడొకటే పడబెరుగుచు  
హృదయము కుంచించుకొనుచు నేగెడు నిపుడుం  
గద పిదపకాల మహిమం  
బిది మానవు డెన్నో నేర్చి యెన్నోమరిచెన్.
6. పెడతల మెదడే గానీ  
నడితల మెదడిపుడు జగతి నడచు కొనదు బో  
పెడబుద్ధు లిపుడు వొడమెడు  
నడుమంత్రపు నాగరికము నరులకు బలువై.
7. పెడసరపు మాటలాడుచు  
తడిగుడ్డల గొంతుగోయు తత్వంబును దుం  
దుడుకుగ నాటాడుట లీ  
సడతలు గనుపట్టునేటి నరులందిపుడున్.
8. నేరము కామము స్వేచ్ఛా  
చారము రాజ్యంబు సలుపు జనమందిపుడున్  
సైరు, షికారులు, క్లబ్బులు,  
బారులు వత్తాసు పలుక బారులు దీరున్.
9. మనిషికి మనుజున కంటెను  
మన శత్రువులేడు నేడు కాలంబేమో  
కనువారినెల్ల నివ్వుడు  
అనుషానించెడు దినంబు లానన్నమయెన్

10. అవసరాలకు మితిలేదు అతియె గాని  
కావునన్ గడ్డి గరచెడు కాలమాయె  
ఏమి చెప్పగ వరుడిపు డేయు వేష  
ములను చేసెడి మోసముల్ మునుముబెట్టి.
11. పనికై యొమ్మక దోపిడి  
పనికై దిగజారి సాటివారల బ్రతుకుల్  
గని దోచుకొనుట తగవే  
మనుజుం డిది యెరుగడనుట మాయయెకాదే.
12. తెకతేరగ బ్రతుకుటకై  
యొకరొక రొక్కొక్క మోస మొనరింతురు గా  
నిక నెట్లు సాగులోకము  
సకలంబిపు డిట్లు చెడియె స్వార్థముతోడన్.
13. చట్టంబును పెడమార్గము  
బట్టింపగ జూచు నిపుడు ప్రజ్ఞాపరుడే  
దిట్ట తన మనుచు రక్షకు  
బెట్టిన కంచియనె చేను మేసిన పగిదిన్.
14. పరమ హంసలు గావలె నరులు గాని  
పరమ హింసకులైరి యీ ధరను నేడు  
యెరుగరే పాపమని హింస యెప్పుడేని  
తెలివి ముదిరిన చేష్టల తీరుగాక.
15. వల్లె వల్లె నిపుడు పార్టీలు కలహాలు  
కక్ష లెచటి కచట క్రర పెత్త  
నాలు కత్తిపోట్లు - నాలికి యొడి గట్టి  
పరువు బాధ్యతెరిగి తిరుగ రెవరు.



16. నిల్లధనమును తెల్లగా జేసికొనగ  
తెల్లదొరలయి తిరుగుచు నల్లదొరలు  
చేయు వ్యాపార రీతులు వేయు నెతు  
తెన్ని యని చెప్ప నిప్పుడు యెన్ని యెన్ని.
17. తినుటె జీవిత పరమార్థ మనుచు లంచ  
ములకు విందుకు తిండికి బూకట జెడి  
నోరు తెరచుక తిరిగెడు వారె సుమ్మి  
నిక్కమైనట్టి చార్వాకు లక్కజముగ.
18. నీతి నియమాల నెగతాళి పాతబరచి  
చట్టముల దిట్టి పోసి లోగుట్టుగాండ్రు  
పెద్దలన్ తెక్కబెట్టక హద్దువిడిచిన  
నాస్తికులు గాని నాస్తికుల్ మస్తునేడు.
19. చీకటి బజారు ధంధాలు చేయువారు  
నల్ల డబ్బును పుట్టించి చల్లువారు  
కన్నుగానక గర్వాన నున్నవారు  
అంధకాసురు లీనాటి అవనియందు.
20. తల్లిదండ్రులు విధి నిషేధాలు విడిచి  
కన్నవారలు క్రమ శిక్షణన్న వినక  
నున్నవారలు వద్దు వద్దన్న గాని  
పుట్టినటువంటి వారలీ పుణ్యజనులు.
21. ఆలకై బ్రాహ్మణులకయి అతివలకయి  
ప్రపాణముల నిచ్చె నొకనాడు భరతభూమి  
ఆల బ్రాహ్మణు లతివల నఘమనకను  
కావలయుననె చంపేరు ఘనులు నేడు.

22. అగ్నిసాక్షిగ పెండ్లాడి నట్టి సతిని  
అగ్ని కర్పించు పతిదేవు నతని నెపుడు  
వేపుకొని తిను సతియు నేవేళకైన  
ననుభవించక పోరు నా ఘనవిభవము.
23. అతివ బొమ్మనమ్ము మతిమంతు డొక్కడు  
ఆమె శీలమమ్ము కాము డొకడు  
అతివ నమ్మునట్టి కితవుండు నొక్కండు  
అతివ నరయలేని దధమ ప్రగతి.
24. జగతి నశ్శీల రచనలు నలుపు నట్టి  
కవులునుం జిత్రకారులు కథకులెల్ల  
సతుల శీలమ్ము నమ్ముక బ్రతుకునట్టి  
వారు తరమును చెడగొట్టు వారు జగతి.
25. దొంగ వ్యాపారములు జేసి దొరలగుచును  
జీవితమ్మును సాగించు తీవివారు  
ఎపుడో తత్ఫలితము చవి నెరుగకుండ  
చనగ జాలరు - ఇది ప్రవంచమ్ము సుమ్మి.
26. పుడమి కనుగప్పి యెంతటిమోసమైన  
సలిపి నిర్భయముగ నేడు సాగవచ్చు  
నైన యొక్కటి గుర్తించు కొనగవలయు  
సర్వసాక్షికి కనుగప్పి చనగ వశమె.



## 12. భక్తియోగం

1. మానవులు మాతాపితరులయెడ మాతృదేశంబునెడ  
దైవంబు యెడల నెల్లకాలంబు భక్తిగలిగి యుండవలయు  
పురుషులకు పితృసేవ స్త్రీలకు పతిసేవవలన బ్రాహ్మి  
రాని యర్థంబులు లేవని మహాభారతంబందలి బ్రాహ్మణ  
పత్ని ధర్మవ్యాధుల వృత్తాంతంబులు దెలుపుగాన.
2. ఆలుమగలొక్కటైనంత యవలనేడు  
తల్లిదండ్రుని దలపని తనయులుండ్రు  
ధర్మపరుడైన వ్యాధు నాదర్శముగను  
నుంచుకొని మాతపితల సేవించవలయు.
3. బాలారిష్టంబుల తన  
నేలాగున బ్రోచినారొ వృద్ధారిష్టా  
నాలాగున తల్లిదండ్రుని  
చాలగ రక్షించువాడె సజ్జనుడునుమీ ।
4. తాము విజ్ఞానవంతులై తల్లిదండ్రు  
నెద్దుమొద్దని యెంచెద రెడ్డలగుచు  
తనకు నామొద్దుబీజమేతనువునిచ్చె  
ననుచు నెరుగని విజ్ఞాని ఘనతయేల.
5. తానుపెద్దయి కనరేరు తల్లిదండ్రు  
నింటబయటను తగదెట్టి దంటకైన  
తల్లిదండ్రుని గాదన్న తనయుడైన  
నాత్మ గౌరవహాని సుమ్మవనిలోన.

6. తండ్రియాజ్ఞను నిసుమంత దాటనట్టి  
రాముడును బుట్టినట్టియీ భూమిలోనె  
తల్లిదండ్రుల సాధించు తనయులిపుడు  
కొల్లలైపోయి రొరార కుతలమహిమ.
7. మాతృదేశఋణము మనుజులందరిపైన  
నుండుతప్పకుండ నొక్కతీరు  
తల్లిదేశఋణము తరిగల్గినప్పుడు  
తీర్చలేనివాని తెలివియేల.
- 8 తల్లినేలకు ప్రాణాలు ధారవోయు  
త్యాగధను లుదయించిన ధరణినేడు  
దేశసంపద పరులకు తెక్కలులయి  
అమ్మకొను స్వార్థపరు లుదయమ్మునైరి.
9. దేశము నా కేమిడెనని  
ద్వేషించుటకంటె నేను దేశంబునకై  
నాశక్తినేమి నిడితని  
చూసికొనందగు జనుండు సుఖపడగోరనె.
10. ఇక దైవవిషయంబు వినుము—
11. పార్వతీ పరమేశ్వరుల్ ప్రకృతిపురుషు  
లాది ముండవ్య యెవరైన నేమిగాక  
వేరువేరని దైవంబు తీరుగనక  
తన్నుకొను చుండ్రు జగతి మతాలవారు.
12. కాయముసకుగాక కాయంబుతోనున్న  
నీకురూపుగలదె నిక్కముగను  
దేవుడైననంతె తెలియుమీ తత్వంబు  
సృష్టికొరకు దేహయష్టిదాలె.

13. ఇలనిరాకార సాకార మలనునేదో  
యొక్క టేగొని దూషింప తక్కుదాని  
బొమ్మబొరుసుల లోనొండు బొలుచునట్టి  
నాణెమునుమార్చ జూచుటే నరుడు జగతి.
- 14 హైందవులది విభూతియోగాశ్రయంబు  
అక్షర పరబ్రహ్మ మితరుల దగుజగాన  
గీత నరులందరిది యొకేరీతిగాని  
ఈశ్వర విషయమున భేదమిటులజెలగు.
15. ఈశుడన్న నేమి యేసనగానేమి  
రాముడన రహిము నామమన్న  
పలుకు భేదమంతె పరమార్థమందున  
తత్వ భేదమున్నె తరచిచూడ.
16. చదివి నతనికంటె సామాన్యుడేమేలు  
దైవతత్వమెరుగు ధరనతండు  
శివుడు కేశవుండు చిన్నమ్మ పెద్దమ్మ  
యనుచుభేదబుద్ధి గొనడతండు.
17. మగలకు సంధ్యోపాసన  
మగువలకును నోమువ్రతము మార్గముగానీ  
జగతిని ఋషులేర్పరచిరి  
సుగతికినవి సల్పవలయు సుమ్మివిడువకన్.
18. పలుయవసరముల బట్టియు  
పలుపురతో పరిచయమ్ము పలుదేవతలన్  
గొలుచుట తప్పదు జగమున  
నిలుదేనికి గీమునందు నిలిచిన వరకున్.

19. పంచాయత నారాధన

మంచితముగ పంచయజ్ఞ యజనము మరియున్  
పంచోప నిషత్పఠనము  
పంచీకరణోపలబ్ధి భావింపవలెన్.

20. విభుండప్రత్యక్షంబు విభవంబులు విభూతులు ప్రత్యక్షంబు హరుండ ప్రత్యక్షంబు గురుండు ప్రత్యక్షంబు భగవంతుండప్రత్యక్షంబు భక్తుండు ప్రత్యక్షంబు ప్రత్యక్షంబూతగొని యప్రత్యక్షంబున కేగుట భారతీయుల కర్మరహస్యంబు గావున సాకారారాధనం బప్రయోజకంబుగాదు.

21. హవ్యమును మాత్రమేగొని యన్యులిచ్చు  
యర్చనలు గొనకుండునే యభవుడజుడు  
ఎటులవీలున్న సటుల సేవించవచ్చు  
భక్తియొక్కటి ముఖ్యమై బరగుచుండు.

22. దేవఋషి పితృఋణములు  
శ్రీవిధితో దీర్చవలయు క్షతినెప్పుడు న  
వ్యేవిధిని మానదగనివి  
నీపు శరించుటకుజగతి నిశ్శేణియగున్.

23. ఎంతవర కింద్రియ జృంభణంబడంగకుండు సంత  
పరకు హృదయ పరిపక్వంబు గాకుండు. ఎంత  
వరకు హృదయంబు స్థిరంబు గాకుండు సంతపరకు  
జ్ఞానగ్రంథి వికసింపనోప దెంతవరకు జ్ఞానవికాసంబు  
గాదో యంతవరకద్వైతానుభవంబు గలుగజాలదు  
గావున సంసారి యద్వైతాను భవంబు స్థిరంబగువరకు

శ్రౌతస్మార్త కర్మానుష్ఠానంబు నిర్లక్ష్యంబు జేయం  
జనదు. వ్యక్తులకు భావాద్వైతంబెగాని క్రియాద్వైత  
ద్రవ్యాద్వైతంబు పనికిరాదని తెలిపి దేశికపరుండరిగె.



### 13. క్రేతక్రేతజ్ఞ విభాగయోగం

1. అప్పుదొకనాడు సంతానలక్ష్మి యెదిగివచ్చుచున్న తన  
కూతుంబిలిచి సమీపంబున గూర్చుండ బెట్టుకుని  
యిటుల బోధించె—
2. తిలకము చీరెయు స్వర్ణా  
భరణము లందుండునట్టి బాగును పాశ్చా  
త్యులెమోజు పడుచునుండగ  
కరమవి మోటయ్యె భరతకాంతకు నిపుడున్.
3. తమవేషమె తమశత్రువు  
తమ స్వేచ్ఛాగతులె యాకతాయిగబొంచున్  
రమణులిది యెరిగి తిరిగెడు  
సమయము నాగరికతనుచు సంబరపడకన్.
4. ఇంతియబలని యార్యులు నింటివరకె  
పరిమితమునేయ నీనాటి ప్రగతిపేర  
మగల సరియని నిలుదాటి వగలుతమకు  
తామె కొనితెచ్చుకొనినార లేమనంగ.
5. పడమటి దేశంబులలో  
పడతికి సేమంబులేదు పతివిడిచి పతిన్.

వడయుదు రెందరినైనా  
నడతలు సరిగావు భరతనారికి నెపుడున్.

6. ఒకనికి నంకిత మగుచున్  
అకలంక త్యాగభావ నా నిరతిని వే  
రొక చింతలేక మనుటయె  
ప్రకటమతము భారతీయ పడతికి నెపుడున్.

7. పసితనానలేవు పసివాడిననులేవు  
ఆడమగలతెల్లు లవనియందు  
నడుమకొంతసేపు నాటకమాడించు  
తెలిసి తిరుగవలయు నలుగకుండ.

8. పరపురుషులతో చనువుగ  
మెలగుట సరిగాదునేటి మెలతకు నెపుడున్  
చెలుడగునో విలనగునో  
బెడిసినచో చేయిచేయి పిసుకు కొనుటగున్.

9. ప్రేమకెంతటి వీరుడో పెండ్లికంత  
పిరికిబారును నీనాటి పిల్లకాయ  
గాన కన్యకలెంతటి ఘనునిబిడ్డ  
లైనయెదవిప్పి తిరుగుట యదునుగాదు.

10. అందకందకుండ నాడుచున్నంతకే  
అందగాడుసుమ్మి ఆడుకూతు  
రందెనేనియంద మడుగంటియాతడు  
క్రొత్తరుచులు గోరకున్నె మరల.

11. కక్కువచ్చినపుడు కళ్యాణమునువచ్చి  
సప్పుడాగవైన యతివకిప్పు



డేదిముందు వచ్చునెరుగుట కష్టంబు  
ప్రౌద్ధపడమరగను బొడుచుచుండు.

12. పురుషునకునేది రసికతా బిరుదమిచ్చు  
పౌలతికదియేమో రంకయిపొగలులేపు  
స్త్రీపురుషు లిద్దరికి రంకు చెరిసగంబు  
కాని దోషంబు గట్టేరు కాంతతలనె.

13. ఎవనిమనసిచ్చి ప్రేమించు నెపుడుతాను  
వాడెహింసించు నెవనికి ప్రభవమిచ్చు  
వాడెపెరిగి నిరాదర పరచుచుండు  
పడతిజీవిత మిది యీప్రపంచమందు.

14. తరుణులిప్పుడు స్వయంవర తత్పరలయి  
తల్లిదండ్రుని గాదని తమకుతామె  
పెండ్లికై సిద్ధపడుదురు ప్రేమపేర  
కావు కామవివాహముల్ గౌరవములు.

15. కన్నవారికి తలవంపు గలుగజేసి  
ప్రేమికుని తోడలేచెడి లేమయెపుడో  
యనుభవించును తన యవినయ ఫలంబు  
గాన పెద్దలసాక్షిగా గమ్ముపెండ్లి.

16. కూడు ముప్పదిజుట్టులు కూర్మితోడ  
మూడుసిగలొక్క చోటను కూడవనెడు  
మాటయిప్పుడు నిజమైన మగువలెల్ల  
రెంత పెద్దగజదివిన నేమిఫలము.

17. ఇద్దరతివలెప్పు డిరుకున బడకుండ  
మసలగల విశాలమైన యిల్లు

ఈప్రపంచమందు నెక్కడలేదంట  
గానఓర్పునేర్పు గరవవలయు.

18. వంటచేయగ రాకున్న వనితయేల  
ఇంగితమునేర లేకున్న నింతియేల  
వజ్జినియలరింప జాలని పడతియేల  
మెచ్చరే దేశమందైన మేటిమగలు.
19. కాపురానకు నిగురంబు గరవకున్న  
తన్విజన్మంబు వ్యర్థంబు ధాత్రిలోన  
తానుసుఖవడ జాలదు దయితునైన  
తనివిజెందింప జాలదు పనులచేత.
20. వస్తుసంపాదనము మగవానివంతు  
వానిరక్షించి పొదుపుగా వాడుకొనుట  
వనిత వంతటుగాకున్న వల్లభుండు  
ఎంతయార్జించి ననుగాని యేటిపాలు.
21. ఇంటివని కోపకను దాసివెంటబడిన  
తనదు నానంద మారోగ్య మనుభవింప  
జాలకను కూలినిచ్చి యాచానకిడుటె  
యగును నిల్లాలికెప్పుడే యగునుగాక.
22. చీటిమాటికి పుట్టిల్లు జేరుటనిన  
తల్లిగారింట తరచుగా తడయుటనిన  
చెలుని తననుండి దూరముజేసికొనుట  
అన్యకాంతకు నర్పించు టగును పతిని.
23. తనయలంకార మారోగ్యమునకు తగిన  
శ్రద్ధ జూపని తరుణియే సమయమైన

తననుతానుగ పతికిని దవ్వుజేసి  
కొనుటయగు సుమి తుదినాల్కొ కొరుకుకొనగ.

24. వ్యసనపరుడైన పురుషుండు వసుధలోన  
ఫలితమిల్లాలి పాలిట బడునుగాన  
వనితలెప్పుడు భర్తల వ్యసనములను  
కంటగనిపెట్టి మరలింప గడగవలయు.

25. అత్తమామల తలిదండ్రుడి యనిదలంచు  
కోడలికి నింటనెప్పుడు కొదువగాదు  
అట్లుగాదేని యాయిల్లు నారడులకు  
నిలయమై యింటివారెల్ల నలుగుచుండ్రు.

26. అత్తమామల తానెట్టు లరసికొనునొ  
యామె తలిదండ్రుడి నట్టులే యరయగలరు  
వదిసగారలు కావున నిదియెరింగి  
మనలవలె గోడలత్తింట మనసుబెట్టి.

27. ఇంటికోడలి సుఖదుఃఖ మెంచకుండ  
నత్తయింటున్న బిడ్డకై యగలుచుండు  
నింటియావిడ యిదివింత కెల్లవింత  
అడుపుట్టుపు సమమెకా యందరికిని.

28. పెత్తనమునకు నారట మత్తగారు  
హక్కుకోసము కోడలు వెక్కసంబు  
మానుకొనకున్న నాయింట మగలబ్రతుకు  
అగును నడకొత్తులో పోకయావటంబు.

29. అత్తగారు బహిర్లాపి యామెకు దగ  
కోడలంతర్లాపిగా గూడనేని

చెప్పగారాదు నాయంటి గొప్పదనము  
పలునమస్యల వలయమై పలుకబారు.

30 అని తెలిపి యనంతరంబామె కుమారుని బిలుచుకొని.

31. కొడుకునకు కట్నమీవలె కోరినంత  
అల్లుడుంగారు రావలె నగ్గువగను  
ఇట్టి గొంతెమ్మ కోరిక లింట నింట  
కానిపించును పెండ్లి బేరాన నేడు.

32. ధనమున కులమున పదవిని  
తనకంటెను గొప్పదైన తరుణిని గోరం  
జన దెప్పుడు పురుషులకున్  
వనిత తనంతటను తాను వలచిననైనన్.

33. డాబు నేపు రూపు డబ్బును దర్పంబు  
జూచి భార్య నెన్న జూడరాదు  
దయిత యనగ జీవితాన భాగస్వామి  
గాన తనకు దగిన కాంతవలయు.

34. ఉత్తమ మనువునకు సుశర్మ సతికి సౌశీల్యంబు దప్ప  
సౌందర్యంబు ప్రధానంబు గాదని తెలిపె గావున -

35. పండుపై రూపముంగని భ్రమసి కొనిన  
రుచిగ లేకున్న తినువేశ రోయుజనుడు  
కన్యకయు నంతె రూపమో కట్నమొగని  
కోర సంసార గుణము లేకున్న నెట్లు.

36. ప్రేమ గల్గిన చోటనే పెండ్లి యగుట  
జరుగునో లేదో వలపులు జగతి నెచట

పారవైచుకొనక తాను పరువు గలిగి  
నుండవలయును జగతిలో యువకు లెపుడు.

37. మేనరికమని చుట్టరికాన బోక  
కట్నముల కానుకలమీద కన్నులిడక  
చదువు సంస్కారములు గల స్థలము జూచి  
తనకు తగువారితో పెండ్లి తలపవలయు.

38. పుస్తె కూటంబు కాదోయి వసుకూట  
యోనికూటము గాదోయి జ్ఞానకూట  
ములను గనవలె పెండ్లి కిప్పుడు జగాన  
లేనిచో కాపురంబులు నెగులలేవు.

39. రజ్జుకూటము గాకను రక్తకూట  
ములను జూడంగవలె నేడు ముఖ్యముగను  
కానియెడ గల్గు సంతాన కందళముల  
కాయురారోగ్య భాగ్యము లందవునుమి.

40. ధనమే జగతి ప్రధానం  
బనబోకా రోగ్య సౌఖ్యమానందంబుల్  
కొనలేకుండిన నయ్యది  
మనుజున కిక నేల ప్రేతమంగళమె గదా :

41. అనురాగం బానందము  
కొనగలమా ధనముచేత కొంటిమి గాకన్  
అనవచ్చునె యవి నిజమని  
తనకెసరుం బెట్టుకొనుట తానది తలపన్.

42. ఎంతపెద్దగ జదివివ.నంత పెద్ద  
కట్న మడుగును మగవాడు కర్మమేమొ

ఆడు సౌమ్మున బ్రతికెడు నానగాక  
ఆర్షపద్ధతి యదిగాదు అవనియందు.

43. సర్వజిద్యాగ మొకటి నల్పుటొండె  
తుది తులాభారమున నిల్లు తూచుటొండె  
అగును తలిదండ్రు కిప్పుడు మగువ పెండ్లి  
మారవలె నీ స్థితిప్పుడు మన జగాన.

44. వరకట్నంబులు గొనుటయు  
మరి కన్యాశుల్క మిడుట మర్యాదగునే  
ధరలోన సరిసమానం  
బరయగ నాకౌతుకంబుగా నుభయులకున్.

45. చిలుక గోర్వంకవలె జత చేరిపోయి  
కాపురము సేయ కట్నమా కారణంబు  
ఆశయా లభిరుచులెల్ల నైక్యమగుచు  
నొప్పవలెగాక నిర్దర కెప్పుడైన.

46. లగ్నమున నిచ్చు పుచ్చుకొన్ లాంచనాలు  
వలెరువ్వంగ గంధంబు చల్లినట్లు  
సాగవలెగాని తుదిబోయి నాగవల్లి  
నిష్ఠురాలకు దిగనేమి నిండుదనము.



## 14. విజ్ఞానయోగం

1. ఇక దంపతు లెట్లుండవలె నంటేని తెలిపెద వినుము.  
పేదరికంబుండని గాక. వారాట కీయుషస్తుల వలె  
నొకరి నొకరు కనిపెట్టుకొని సర్దుకొనిపోవు వారైన నా  
సంసారంబు సార్థకంబగు.
2. పొలతి పురుషులు దేహిక బొమ్మబొరుసు  
లుర్విలో గాన నొకరులే కొకరి కెపుడు  
చెల్లుబడిలేదు సంసార సీమలోన  
హెచ్చుకుందాడ వలదు వానిద్దరలను.
3. పురుషులకును శాసించుట  
తరుణికి ప్రేమిట స్వతః ప్రకృతి యగున్  
సరిసమమై చెరిసగమై  
యిరువురి కవి విహితమగుచు నెసగగ వలయున్.
4. డోలు నన్నాయి వోలెను ఆలుమగల  
సుతిగలిసెనేని యాయిల్లు చూడవేడ్క  
పచ్చతోరణములు లేక ప్రబలుచుండు  
నిత్యకల్యాణ మాయంట సత్యముగను.
5. గంధమును కప్పురంబును గలసినట్లు  
పాలునీరేకమైపోయి బరగినట్లు  
పారదపు పూదె లొకటిగా జేరినట్లు  
లాలుమగ లొక్కటైపోయి యమరవలయు.
6. వలచి వలపించు కొనుచును తొలగకుండ  
కలిసిమనసిచ్చి పుచ్చుక కలిమిలేమి

తలచ కభిరుచు లాశయాల్ కలుపుకొనుచు  
నొకరి తప్పులు మన్నించు తొకరికొప్పు.

7. కలిమిలేములు లోకాన కావడులగు  
గాన నవి లెక్క సేయగా గాదెపుడును  
ఆరుమూడైన మూడారునైనగాని  
సతిపతులు ముప్పదారుగా జనదెపుడును.

8. ఆరుకర్మాల కులసతి యమరవలయు  
ఏడుగడగాను పతియెప్పు డెనగవలయు  
అపుడె డెబ్బదియారుగా కరువదేడు  
గాను వారల మనుగడ కళలుదేరు.

9. పసుపుత్రాడామె మెడలోన పలుపుత్రాడు  
పోయు తలబాలు తలవాలు సేయరాదు  
భార్యయనగుదిబండగా బరువగుచును  
అతనినలయింప జేయరా దతివకెపుడు.

10. ఇల్లుసరిదిద్ది కాపాడు చెపుడుపతికి  
మనసెరిగి సేవజేయుట మగువవంతు  
ఆమెకోరిక లభిరుచు లరసికొనుచు  
అదునెరిగిమెచ్చి లాలించు టతనివంతు.

11. విభుని కనుసన్నులందున మెలపుకొనెడి  
తమ్మికంటిదె సౌభాగ్య మిమ్మహిగన  
చెలిని తననాల్కలోవల నిలుపుకొనిన  
మగడె సత్యమ్ముగా చతురుడగును భువిని.

12. ఆలుమగలు పరస్పరమణగి మణగి  
యుండవలె నంతమాత్రాన నొకరికొకరు



బానిసలుగారు దాసులుకానెకారు  
ప్రేమదాసులు వారునా భూమికలను.

13. అరయ ప్రాపంచికంబున నతనికిసతి  
పడకటింటికి జేరిన పడతికివతి  
యణగియుండిన ననురాగ మనలుదొడుగు  
నిత్యనూతన మగుచుండి నిజముగాను.
14. పుడమి నాత్మనమర్పణ బుద్ధిచేత  
ఆలుమగలొండొరులు మనినపుడెజగతి  
యగును సంసార మటుగాని యంతజూడ  
సాగరంబగు వారిసంసారమనగ
15. కాంతుడును కాంతయొకరికి గాకబంధ  
మిలను సంసారజలధి తరించుటకయి  
తెప్పలై యుండవలె నదే గొప్పదనము  
అపుడెవారి వివాహంబు హర్షమిడును.
16. భార్య తనమాటవినదని శౌర్యపడక  
నామెకును హృదయంబుండు నంచెరింగి  
మననెరిగి సర్దుకొనిపోవ మంచిదగును  
ఆలుమగలను మాటకు నర్థమదియె.
17. మాటయొక్కటి మరియును మనసొకటిగ  
నాత్మయొక్కటి యగుటపో నాలుమగలు  
అంతెగాకను నిరువురే చింతలేక  
బ్రతుకుటనగ నదృష్టంబు షితినిసుమ్మి.
18. ఉత్తమ సంతానంబుగోరు దంపతులెట్లుండ వలయు  
ననిన.

19. కోడె ప్రాయాన వెలిరుచుల్ గోరితిరుగ  
మేలిమగు వీర్యశక్తులు గాలిపాలు  
తాలుతోడంగ తమయింట మూలనిండు  
మేన సౌఖ్యామయంబులు మెట్టవేయు.
20. కలిని యక్రమసంబంధ కామమునకు  
నెప్పుడెటుల ఖరీదు చెల్లింపవలసి  
వచ్చునో యెప్పుడెరుగు దేవతలకైన  
తప్పలేదదిగాన నాతప్పవలదు.
21. కామము నెవరుపవిత్ర  
గా మరి యాహ్లాదకరముగా గడుపుకొనన్  
యేమరుదురో వారిండ్లను  
తామనగణముద్భవిల్లు తనయులుగాగన్.
22. ఏదిబడిననదియె యెప్పుడు తినువారి  
కెటులబడిన నటుల నిలను దిరుగు  
సంతుగలుగు సుమ్మి జగతిలో నాహార  
శుద్ధివలయు మంచి సుతులకొరకు.
23. కనగా శుద్ధోదనులకె  
జనియింతురు బుద్ధులనుచు చరితలుచెప్పన్  
కనుగొని ఈమర్మముజన  
మును శుద్ధాహారపరత బూనగవలయున్.
24. కనసదాచారమునులేక గనినసంతు  
పోజులేనట్టి పోటోల చందమగును  
గాన సత్సంతతినిగోర కలియుగాన  
సతిపతులు శీలవంతులై బ్రతుకవలయు.

25. విధినిషేధము లెంచక విభుని దరిసి  
కన్నవారు పారణ్యాక్షకశివులైరి  
నియమనిష్ఠల చేగన్న నిసువులేమొ  
యమరులైరి మరుద్గణ మనగజగతి.
26. దనుజసతి నారదుని గానమును వినివిని  
కనియె ప్రహ్లాద భక్తుని - గనెసుభద్ర  
విభునిచే యుద్ధకథవిని వీరసుతుని  
తల్లిశీలము ధరనిట్లు తనయుదీర్చు.
27. ముగ్ధమాధుర్య సౌందర్యముల నెసంగు  
రూపభావనచేత నిరూఢులగుచు  
చొక్కు సతివతులకుగల్గు సుతులెపుడు - న  
ప్రతిములై యొప్పుచుందురు ప్రతిమలవలె.
28. తాముదాతభావ తత్తిప్రేరితులునైన  
కలుగువారలట్లె కాగలారు  
గాన బుద్ధుడేను నానకు సోక్రటిస్  
సూక్తులెపుడు వినుట సుదతికొవ్వు.
29. గొడ్డుబోతుదనము కుంభినిసమమగు  
సతికిపతికిగూడ సుతులుకలుగ  
రేనివైద్యుగాన నేగుటేలెస్సగు  
నెదిరిచూచుటకంటె నెప్పుడేని.
30. అధికసంతానమున కాయమడలునట్లు  
గొడ్డుదనముననెద ఊభగొనునుగాన  
దంపతులు తగువేళ సంతానవరులు  
గావలయునుమ్మి సంసారకారణమదె.

31. సతిపతులు దోషయుతులైన సమయమిపుడు  
మూరె పూర్వయుగంబుల తీరుగాదు  
వచ్చిరి పరీక్షనాశికా పాపలిపుడు  
ద్రోణులును కుంభజులునేడు దొరుకగలరు.
32. నంతుగలుగని సతులది సగముతప్పు  
ఆడుపిల్లలె గలిగిన యతనితప్పు  
కొడుకె కావలెననుకొంట కొంతతప్పు  
అధికసంతాన ముభయుల దగునుతప్పు.
33. అపుత్రతన్య గతిర్నాస్తియను మనువచనంబు స్త్రీపురు  
షులుభయులకు సమానంబుగావర్తించు పురుషనంప  
ర్కంబులేక స్త్రీలకు సంతానప్రాప్తిలేదు. సతిలేక  
పురుషుల కవత్యలాభంబులేదు గాన సంతానార్థ మాయి  
రువురు పాణిగ్రహణ సంస్కారంబున నేకంబై సంత  
తియిడు తర్పణంబులకై పిప్పలఫలంబులకై నిరీక్షించు  
చిత్తిరిపక్షులవలె నిరీక్షించు పితరుల దనుపవలయు.
34. జన్మచే లోపమున్నచో సతిపతులకు  
వగవపనిలేదు సంతృప్తి మిగులుకొరకు  
గొని యనాధాశ్రమంబున కుర్రనొకని  
పెంచి బుద్ధులుజెప్పింప పేరువచ్చు.
35. మేనకతనూజ యెంతటి మెలతయయ్యె  
కుంతివదలిన రాధేయు డెంతయయ్యె  
ఏగనిని బుట్టరత్నమ దెంతవిలువొ  
సానబట్టిననేగదా జగతియెరుగు.



## 15. శ్రద్ధాత్రయవిభాగయోగం

1. వినుము మానవులకు ప్రథమంబున నాహార విహార  
వ్యవహార శుద్ధివలయు.
2. అన్న పానంబులనగ నీయవనియందు  
ప్రకృతిపురుషులు గావున వానిసేవ  
పట్లశ్రద్ధయు భక్తియు వలయునుమ్మి  
తేనిచో కల్గదారోగ్య మెప్పుడైన.
3. అన్నమును నీటిచే లోనికంపుటయును  
ఇతరమును మందుచేత రప్పించుటయును  
నాటుమను జుండెరుంగడు నాగరికుడె  
దినదినము సాధనముజేసె తీరికగను.
4. గడియగడియకు టీ టిఫిన్ కాఫిజనుల  
నిగ్రహంబులు జెఱచి యుద్రేకపరచు  
గాన పిష్టాన్నమృష్టాన్న కంబులెల్ల  
వేళ శిష్టాన్నములుగావు విధులదిక్క.
5. సాత్వికాహార మానంద జలధిదేల్చు  
తామసపుతిండి యుద్రేకతలను బెంచు.  
గాననానంద సుఖముల గాంచనెంచ  
తామసాహార ధూరులై దనరవలయు.
6. ఇహము గోరంగ దేహంబు వృద్ధిపరచు  
పరముగోరంగ నాత్మను వదిలపరచు  
భోజనము గావలసియుండు భూజనులకు  
తిండివిషయాన నిదియెరి గుండవలయు.

7. జిహ్వాచాపల్యమెచ్చట చెలగుచుండు  
గుహ్యాచాపల్య మచ్చట కొనలుసాగు  
సాత్వికాహారపరులకే సాధ్యసంబు  
లంటజాలవు చిత్తజాయములయి.
8. తాను బ్రతుకంగ దినుటకు తగునుగాని  
వైద్యులను బ్రతికించెడు ఖాద్యసమితి  
మరుగనేటికి తనతోటి మనుజులెల్ల  
నుప్పి డుపవాసములతోడ నొగులుచుండ.
9. నోరుచిరుదిండి గిర్నీగామారేనేని  
పొట్ట బొగ్గుపులుసుగాలి బుడ్డియగును  
తుందిలము మందుకొట్టయి తుదకుతనకు  
సుఖము సన్నయిపోవును చూడజూడ.
10. చేలకునుమందు ఫలవృక్ష జాలములకు  
కోళ్లుమేకటు గొట్టెల కొరకుమందు  
నీళ్లలోమందు దవఖాన నీళ్లమందు  
మందు వ్యామోహ మిడవలె ముందుగనుచు.
11. పుడమి నాచారహీనుడై నడుచుకొనిన  
నర్థముంగాని వ్యాధుల నలమటించు  
కావునను సదాచారము కారణము ని  
రామయంబగు జీవితధామమునకు.
12. కనిపించిన ప్రతివస్తువు  
తనకుం గావలయుననుచు తలచుటతగవే  
తనకంటి పిచ్చిజగమున  
తనగొంతుక కురిదగుల్పు తరిగొనివచ్చున్.

13. జనునిగృహమున జీవిత ముననుగూడ  
ద్వారముననిల్చి చూడగా జనునుగాని  
కిటికిగుండను తొంగుట మటుకెవరికి  
కూడనటువంటి చేతయై కీడుదెచ్చు.
14. పాదరక్షలు గలవని వీధిలోని  
పెంట గనకుండ నడుచుట పెద్దగాదు  
తాను ద్రొక్కెడి పెంటనే తనదుజోడు  
వెసికినుండియు పైజిమ్ము కనరుదాని.
15. ఒక్కవ్రేలెత్తి చూపిన యెరునితాను  
ముడిగి తనవైపుజూపును మూడువ్రేళ్లు  
పరులతప్పులు వెదకెడు పక్షమందు  
నాత్మపరిశీలనము మొదటవసరంబు.
16. ఆహారవిహారాదుల పిమ్మట జనుండు వేషభాషాసహవా  
సంబులయెడ శ్రద్ధవహింపవలయు.
17. రంగులెల్లను మనసుపై పొంగుజూపు  
పిచ్చిరంగులు కంఠీలు బెదురువన్నె  
వాసములు శాంతిగోరెడు వారలెపుడు  
కోరకుండుటమేలు సంసారమందు.
18. పగటివేషంబువలె డాబు పగలు వోక  
కాయమును గంపెడుడుపుల గవ్వకొనక  
అర్హతను జాటు సామాన్య మైనయట్టి  
వేషమేసుమి జనులకు విలువదెచ్చు.
19. అచ్చమగుభాష మాటాడుటది యొకకళ  
కలగలుపుమాట గూడదు నలువకైన

దుష్ట మపశబ్ద మశ్శీలజుష్టమైన  
భాషయు బడాయికోర్భాష వలదువలదు.

20. అతివినయము చూపించుట  
మతినొక్కటి యుంచి పైకి మాటాడుట సం  
గతిగాదెప్పుడు శృతి స  
మృతము దరస్మితముతోడ మాటాడవలెన్.

21. తనకు చుట్టమైన తగు బంధువైనను  
ఆతతాయియైన యతని విడిచి  
యన్యుడైననేమి ఆతము తాయి తో  
చెలిమిచేయవచ్చు చెడ్డగాదు.

22. సహవాసంబు పిమ్మట నివాసంబును గనవలయు.

23. పగటికాలమెల్ల పనిజేసి పనిజేసి  
యలసినట్టి జనుని నలతదీర  
నిమ్మశంబుగాను నిదురించగా సొంత  
యిల్లు వలయు నెంత హీనుడైన.


24. బ్రతుకు సొంత మద్దెభవనాల తెలవారు  
యింతి కిల్లు దీర్చు నిగురమెల్ల  
సమయు పంజరాన సాకుచు నున్నట్టి  
చిలుక కెగురు నేర్పు తొలగినట్లు.

25. గృహంబున యజమానుల యభిరుచుల కాశయంబులకు  
దర్పణంబు గావున నిల్లాలు గృహనిర్వహణ కళ  
నెరింగి యుండవలయు.

26. నాగరికమైన యుగమిది నరునియింట  
నెంతసామగ్రియున్నచో నంత హోద



- కాని సామగ్రి యుండుటే ఘనతగాదు  
వాని నిర్వహణము లేక వలదువలదు.
27. పనికి పనికిని యంత్రముల్ ప్రబలి నేడు  
నరుని యంత్రముగాజేసె నాగరికము  
చేతితో యోపినంతకు చేసికొనుటె  
తరుచు యానంద మార్గోగ్య దాయకమది.
28. ఇంటి యవసరంబు లెన్న ని మరునాడు  
ఇల్లు తనకు చీకుముల్లు సుమ్మి  
ఇల్లు దిద్దుకొన్న నిలయందె నాకంబు  
దిద్దకున్న చెప్ప దీరదింక.



## 16. గణితయవిభాగయోగం

1. అనంతరంబున నొకనాడు కుటుంబయ్య తమకుమారుని  
సమీపంబునకు బిలుచుకొని ప్రసంగవశంబున నిట్లు  
దెలిపె — మానవుండు —
2. అవగుణాలకు దూరమై యరుగువాడు  
దుర్గుణాలకు దూరమై తొలగువాడు  
సద్గుణాలకు చేరువై జరుగువాడు  
వాడు — అగ్రగుణుండగు వాడుజగతి.
3. రాజగుణముగల్గ రంజిల్లు ప్రతివాడు  
త్రిగుణముచేత తిట్టువచ్చు  
కంతిగుణముచేత కలహాలు రేగును  
గానసుగుణపరుడు గావలయును.

4. ఒరుల సుస్థితిపై “యాద” యొప్పుగాదు  
తగనివాడైన “కసి” బూన తగవుగాదు  
దాయగాడైన యగుగాక యావదగదు  
అట్టివానిని యత్రిగా ననగవచ్చు.
5. బాల్యమందు సత్యభావంబు తోనుండు  
రాజసంబు వయసు రాగగలుగు  
తామసంబు పుట్టు తతిదప్పిముదిసిన  
జనులకందరికిని జగతియందు.
6. సత్యగుణముచేత సకల కార్యంబులు  
చక్కబడును సుమ్మిజగతిలోన  
తామసంబుచేత తప్పునుపనులెల్ల  
గాన దానితెరువు బూనజనదు.
7. గుణముమంచిదైన కులముతో పనియేమి  
మానవత్వమొకటి మహితలాన  
గుణవిభేదనంబు గొనకొని యేగద  
కులములెల్లనేడు కుదురుకొనియె.
8. కర్మవశమున జనియించు కలినినరుడు  
ప్రకృతి వశమున గుణమేదో పట్టుబడును  
గుణముబట్టియు కర్మంబు కుదురుతనకు  
నదియె యీనాటికులమయి యవతరించె.
9. మాధవుండు సృజించగా మానవులను  
మానవుండు సృజించెను మతముకులము  
పుటుకచేతను నరునికి మొగమునందు  
కులము మతమును ముద్రలు గొట్టిలేవు.

10. భా యనగా వ్రకాశంబుగావున భారతీయుండు విజ్ఞాన  
రతుండగుటంజేసి యీసమాజ పురుషునకు పౌద్ధిక  
జీవీయగు బ్రాహ్మణుండు ముఖంబుగా భుజబలంబు  
గల క్షత్రియుండు బాహుపులుగా వ్యాపారంబున  
నగరంబుల భరించు వైశ్యులూరుపులుగా సేవావృత్తిచే  
సంఘమును నడుపు శూద్రులు పాదముములుగా  
భాషింపబడిరి.
11. తలకు పాదములకు కలుగునే కులములు  
ఆపిరాట్పురుషుని యవయవములు  
బ్రాహ్మణాదులంచు బల్కునుగదశ్రుతి  
హెచ్చతగ్గులెట్లు నేర్పరింప.
12. అవని నరులందరొక్కటే యనెడువారె  
యంగములబట్టి నెత్తురు రంగుబట్టి  
యెన్నియో వర్గములుజేసి రిపుడుజనుల  
వర్ణభేదంబులేలని వాదులాడి.
13. మహికి మంగళకైశికి మహిమజూటి  
బ్రహ్మరాక్షసి శాపంబుబాయజేసె  
నెవ్వడా దాసరయ్యను నెరుగలేరె  
హరిజనుడు నిజమతడు శ్రీహరిజనుండు.
14. శంకరుని కులమడిగిన చండిదాసు  
ధరణి శ్రీభాష్యకారుల ధర్మదాసు  
కనగశ్రీరాఘవేంద్రుని కనకదాసు  
యెవ్వరో యెంచిచూడుడి యెప్పుడైన.
15. ముట్టరానివాడు కుట్టినచెప్పులు  
తొడుగవచ్చు నింటవిడువవచ్చు

కానివాని దాకగాదన్న న్యాయంబు  
నెటులమెచ్చవచ్చు నింతగనుడు.

16. భారతమునందు బుట్టిన వారలెల్ల  
బ్రాహ్మణులె తొల్లికర్మవిభాగవశత  
పంచవర్గాలుగా నెరి పంచజనులు  
గానిచో శూద్రులందెట్లు జ్ఞానులుండ్రు.

17. జన్మచేతను శూద్రులుజగతినెల్ల  
కర్మచేతను ద్విజులుగా గలరువారె  
జ్ఞానముంబట్టి బ్రాహ్మణ గణములగుదు  
రనగ నికనెన్న కులమేది మనకునొకటి.

18. కులముకులమటంచు గునిసేరుగాకను  
కులముగలదె ఋషుల కులమునకును  
కలిని నెదువేలు గడచినపిమ్మట  
వర్ణసంకరంబు వారెయనిరి.

19. కృతను బ్రాహ్మణ ప్రాధాన్య మెసగుకతన  
మరి వశిష్టాదులెల్ల బ్రాహ్మణులునెరి  
కలిని శూద్రప్రధానంబు గాననేడు  
బ్రాహ్మణులె శూద్రమార్గంబు బట్టవలసె.

20. ఉద్యోగంబెంత యున్నతంబైనదే యగుగాక నది  
సేవయే యనందగు సేవావృత్తి శూద్రదర్మంబు  
గాన నిపుడగ్ర వర్ణంబులందరియందు శూద్ర  
ధర్మేచ్ఛా బాహుళ్యంబు గనిపించు.

21. జాతిదర్మంబు లేనాడు జడనువడియె  
నపుడె కులమంతరించె నీ యవనియందు  
గుణము శీలమె యీనాటి మనుజులందు  
నుత్తమాధమ నిర్ణయ ములకుభువిని.

22. విశ్వమానవ మాత్రుల వీధులందు  
భారతావని తలవంపు పాలుసేయు  
నట్టి యస్పృశ్యతా కళంకంబు నేడు  
కడుగు కొనవలె మనవారు కన్నుదెరిచి.
23. మూర్తిగా మలచిన శిలను పూజించుచు శిల్పిని  
నిరాదరించుట శ్రమించి వండించిన పంట సనుభవిం  
చుచు రైతును రాసీయకుండుట సజినంబుపై యాసీనులై  
జవంబు నల్పుచు దానినుపయోగ యోగ్యంబుగ జేసిన  
వానిని దూరీకరించుట సంభవ్యంబులుగావు.
24. చాకితనబట్ట బతుకని సమయమందు  
మంగలి ముఖంబుగీయని పక్షమందు  
కులమతంబులు సేవించు కొనునె తనను  
నాయకుడుగాని యతడెంత నరుడుగాని.
25. భారతీయుడెపుడు బ్రాహ్మణుడును గానె  
మనుటయొప్పునుమ్మి మహితలాన  
నటుల బ్రతికినపుడె యాతనికిహవర  
సార్థకమ్ము గలుగు జన్మమునకు.
26. తనశుచియును తనశుభ్రత  
తన విద్యయు తనగుణంబు తనుభూషింపం  
గనుజేయు జగమునందున  
కనుక తననుతాను మొదట కనుగొనవలయున్
27. ఉత్తుకనపుడెంత విలువైన యుడుపులైన  
మాసి కంపునెగొట్టును మనుజుడంతె  
ఎంతకులమున్న బలమున్న నేమిగాక  
యెఱుగవలె శూద్రగణములీ యెఱుకనెపుడు.



6. నిష్క్రియము నిశ్చలంబయి నిలిచిసాక్షి  
మాత్రమై మూలబేరంబు మానవులకు.  
నేమిదెల్పునొ తత్త్వంబు నెరుగలేరు  
దినదినంబును దర్శించు కొనుచునున్న.
7. ఎవరు తానెక్కడుండెను ఎందుకొరకు  
పుట్టెనో కారణంబేమొ పుడమిలోన  
ఎప్పుడైనను చింతించి యెరుగబోరు  
ఇల్లు సరిచూచు కొనుటందె తెల్లవారు.
8. బాల్యమున లేని యింద్రియ పాటవంబు  
వయసులోనిచ్చి లోకాను భవముకొరకు  
పుచ్చుకొనుచుండు మరలనా ప్రోడతనము  
ధాత యపుడైన కన్నుల మూతవిడరు.
9. మానవుండు బాల్యంబున బ్రహ్మచర్యం బవలంబించి  
విద్య నార్జించవలయు. యౌవనంబున వివాహితుండై  
సంసారభోగంబు లనుభవింపవలయు. వయసు వ్రాలు  
చుండ సంసారంబు సంతానంబున కప్పగించి గృహ  
రామ బంధంబులం ద్రెంచుకొని నేకాంతంబు గోరి  
భార్యతో వనప్రస్థుండు గావలయు ననంతరంబున  
నిరువురు సన్యసించి తపోయోగ నిరతులు గావలయు  
నిది యార్హజీవన పద్ధతి.
10. మతము పేరుతోడ మౌఢ్యాన బడకుండ  
కులము పేరుతోడ క్రుశ్ణకుండ  
మానవత్వమెంచి మనవలె మనుజుండు  
సకల శాస్త్రములను సారమదియె.

11. అనిన కుటుంబయ్య స్వామీ కులమతంబులు బ్రహ్మ  
సృష్టియేగదా యనుడు నామూర్తి.  
మతంబనగా నెట్టిదో వినుము -
12. నల్లమందుగాదు తెల్లమందుంగాదు  
మతమనంగప్రజకు మహితలాన  
సత్యమార్గమేదో చాటించునదిగాని  
మిత్తిదారిజూపు మిడిసినేడు.
13. కులము మానవసేవకు నెలవు జూప  
మతము మాధవుజేరగా బాటజూపు  
తత్వమిట్టులుండ తరలిరి దవుదవ్వు  
తలలుగొట్టుకొనుచు తత్వవిదులు.
14. మధ్య రామానుజాదులు మతముముదిరి  
మాదిగలు సంత్యజులటంచు వాడుబడిరి  
మతముదేవుడెరుంగును మనుజులుతమ  
గొప్పలంగోరుచును గోతగొట్టిరిట్లు.
15. మతముకంటెను నీనాడు మానవునకు  
దేవునెరుగుటయే యితేలికగును  
వేదవాదాలతోకంచె వేసినారు  
లోననరులకు చొరవీలుగానిరీతి.
16. అస్తినాస్తిచికిత్సలీ యవనియందు  
పగలుచీకటిసుమి పరస్పరము గనగ  
పోషకములొంటి కొకటినాభాసుగావు  
నింతగనలేక వాదులాడేరు జనులు.

17. జ్ఞానమును కర్మమును భక్తికరణి నెవడు  
మూడుమతములకును పొతువేడుకగను  
గాంచునోవాడె మతతత్వ గహనమందు  
చారిగనియేగునట్టి యధ్యగుడునుమ్మి.
18. తల్లిమతములోని తత్వంబుగనకుండ  
పరమతంబుకొరకు భ్రాంతిబడుట  
అమ్మనిడిచిపెట్టి యిమ్మహి పెద్దమ్మ  
జేరుటనగజెల్లు చెనటులగుచు.
19. ఇక మానవుండేవిధంబుగా నడుచుకొనిన నుత్తముండ  
నంబడునో తెలిపెదవినుము.
20. ఆలుపిల్లలు సంసారమనుచు నరుడు  
పుడమిలోనెంత జేసినవడువబోదు  
గాన సంసారమొకయెంత కాడనిలిపి  
సార్వజనికోప కార్యముల్ నలుపవలయు.
21. బడినిబెట్టించు మూరిలో గుడినిగట్టు  
భుక్తిముక్తికి సోపానములగు నవియు  
బావియో చెర్వొద్రద్విండు పౌరులకవి  
జీవనాధారమై నిన్ను చెప్పుకొండ్రు
22. పండ్లతోటలు వేయించు పండితులకు  
నిండ్లుగట్టించు మరి చలివేంద్రముంచు  
సత్రములుబెట్టు వటులకు సాధువులకు  
భువిని మానవసేవె మాధవునిసేవ.
23. ఊరక ప్రజోపకారము నొనరుపు మన  
చేయనెవ్వడు ఫలమేమి చెందకుండ



గాననార్యులు సప్తసంతానములుగ  
నలుపురకు నక్కరగుపనుల్ సలుపుమనిరి.

24. పడినగుడి బాగునేయుము చెడినపడతి  
నుద్ధరింపుము దిక్కులేకున్న శవము  
సంస్కరింపు మనాథను సాకు మిట్టి  
యనఁచు పథమున జనువాడె యార్యుడగును.

25. శీలవంచిత లైనట్టి చేడలయెడ  
కాయముంగాక మనసును గాంచ గలిగి  
ఉద్ధరింపంగ ముందుకు నురుకువాడె  
పతిత పావను డనునట్టి నుతికి తగును.

26. ప్రేమయను పెండ్లియను పేరకాముకులకు  
మోసపోయిన వారిని పాశవికులు  
శీలముం గొన్నవారిని చిన్నచూపు  
చూచుటన శీలవంతుల చొప్పుగాదు.

27. పుట్టినప్పటి నుండియు గిట్టువరకు  
కాలిబాటన కాపురాల్ గడుపువారి  
స్థితులు మారవు స్వాతంత్ర్య సిద్ధినంది  
మూడుపదులాయె నికనేమొ ముందుముందు.

28. రేపుమాపును దారిద్ర్యరేఖ దిగువ  
మ్రగ్గుచున్నట్టి బడుగుల మానవతచె  
ఆదుకొనరేని ధనవంతులైన వార  
లుండి ఫలమేమి దేశాన దండుగలకు.

29. కొండలను పిండిగొచ్చెడి కూలివారి  
పైని పెత్తనములు జేసి పైని పైని


మేడలం గట్టు వారలు పీడకలలు  
గాంతు రందున సుఖనిద్ర గాంచలేరు.

30. బానిసలు వెట్టివారలు బ్రతుకు దెరువు  
చెడిన వారలు భిక్షమ్ము లడుగువారు  
మనుజులనుమాట మరచిన మానవతకు  
మచ్చుతునుకైన ఫలమేమి లచ్చిమగలు.

31. సౌలు సక్కిలు పలికెడు జాతకులకు  
మొద్దు గొట్టెడి వారికి ముద్ద దుడ్డు  
మారదీ నాటికీ స్థితి మాటగాదు  
శ్రమకు విలువీయని జగాన శాంతిలేదు.

32. ధర్మకార్యాలు తలపెట్టి ధరణియందు  
చేయువారెల్ల పరిపూర్ణ శ్రీపతులు - త  
దన్యులెల్లరు నిరుపేద లనగ వశమె  
చిత్తము ప్రధాన మగుగాని చిత్తమగునె.

33. ఎవరికెవరుగారు నెరుగుము పరమున  
కందరందరకును నగుచు నుండ  
వలయు నిహము కొరకు కలియుగమందున  
నొంటిగాని కొకటి యుండబోదు.



## 18. మోక్షసన్యాసయోగం

1. వినుము పురుషునకు ప్రకృతిని భోగించుట యందానం  
దంబుండు అతండు దానిని సర్వేంద్రియంబులతో  
ననుభవించు నిది రసానందంబు. ఇంద్రియంబు లుప  
సంహరించుకొని మనస్సు నంతర్ముఖం బొనర్చినపుడు  
భోగరహితంబైన యానందం బబ్బు. అదియ బ్రహ్మ  
నందంబు.
2. మోక్షపురుషార్థమునకు దాముందు నడువ  
మధ్యమ పురుషార్థములకు మన్ని కగును  
గాని నాడవి మధ్యమేగాక నెటుల  
అర్థకామంబు లనిపించు సార్థకముగ.
3. ఆరు రుచులతోడి యాహార మొక చవి  
ఉప్పులేని తిండి చప్పని చవి  
తినగతినగ చప్ప దనముననే చవి  
యటువిరించి రమణ మమరుచుండు.
4. ఎంత జదువనంత యెత్తున కెగురును  
లోకవిషయమందు ప్రాకటముగ  
నెంత జదువనంత గుంతలోనికి దిగు  
తత్వవిషయమందు దార్ఢనికుడు.
5. మానవుండు మోక్షంబున కెప్పు డర్హు డగు నంటెని -  
మోక్షంబు గూడ నక్కరలేదను నంతటి నిస్సృహ  
త్వంబు గలుగవలయు నదియె నిక్కమగు మోక్ష  
సన్యాసంబు.

6. పాము గరచిన వానికి వేముతీపి  
సరణి చందాన సంసార సర్పగఱ్ఱు  
డైన వానికి విషయాళి హర్షమిడును  
కాని వారికి నవియెల్ల గరళసమము.
7. బ్రతికినంతకు లోకాన పాడివిడక  
యనుభవింపగ దగినంత యనుభవించి  
పాలుద్రావి గరత్రము పారవైచు  
నటుల సంసారమును విడనాడవలయు.
8. సర్వభూత సమత్వమే చాలదు భువి  
సర్వదైవ సమత్వంబు సర్వమత స  
హిష్ణుతయు గల్గినప్పుడే యిల నరుండు  
నరుడుగా నిల్చు లేక పామరు డతండు.
9. ఎంత కల్లోలమో పైన నంత శాంత  
మంతరంబున సంధాన నలరుగాన  
కాపురంబున తాకట్లు గంపెడున్న  
నుల్లమాతీరు గలవాడు యోగిసుమ్మి.
10. బ్రతికినంతకు బంగరు పక్షియగుచు  
చచ్చి కాకిగ నగుకంటె సర్వకాల  
మేకరీతిగ నుండెడి నెరుక నెరుగ  
నట్టి నరజన్మ మెందుకు చెట్టగాక.
11. కాయమున నెంతవరకుండు కాపురంబు  
నరయ జీవాత్మ పరమాత్మ యంతవరకె  
కాపురంబిల్లు పిల్లలు కడకు నెవరి  
కెవ్వరగుదురొ కాలమే యెరుగు సుమ్మి.

12. జనకచక్రవర్తి చాడ్చున నెవ్వండు  
రాజభోగసౌఖ్య రాసి నడుమ  
తా విరాగియగుచు తగులక నుండిన  
వాడు రాజయోగి బ్రహ్మవేత్త.
13. కాంతనేకాంత మందున గాంచి యెవడు  
శుకునివలె నిస్సృహతను నా జోలి తనకు  
బట్టకుండగ నిలుచునో బయలునందు  
వాడె పో బ్రహ్మవేత్తన వసుధయందు.
14. కాంతలను గాంచినప్పుడు కనగ నెవడు  
కాంచ నాంబర ములగాంచి కాంతయెవలె  
మనసు పరుగెత్త నీకుండు మహితలాన  
నిగ్రహమునకు వారె పో విగ్రహములు.
15. ఎవ్వడున్మత్తుడె జగంబెరుగకున్న  
తరిని గూడను శంభుని మరువలేడొ  
అతడు నిజమైన సిద్ధుండు అతడుయోగి  
అవర శంకరుడాతండు అతడభవుడు.
16. దీనమగు కూయి యేప్రపాణి దై నగాని  
వినగ నెవ్వని హృదయంబు వికలమగునొ  
అతడె నిజమగు మానవుం డవని నఖిల  
ప్రపాణి భాషలెరింగిన పండితుండు.
17. అర్థమందు వోలె నాత్మదర్శనమును  
ఎదుటివాని యందు నెవడు జేయు  
నతడె పండితుండు అతడె బ్రహ్మజ్ఞాని  
యతడె శంకరుండు అవనియందు.

18. కనులు గనరాని యట్టుల గాక మునుపె  
తాను జగమును జూచుట మానవలయు.  
చెవులు వినరాని యట్టుల చెలగు మొదలె  
తాను లోకము వినుటను మానవలయు.
19. కావున నీవింక దేశికుని నన్నిధింజేరి కారణంబు  
వదయుము. ఇంతకాలంబు నన్ను భక్తితో పూజించి  
నందుల కిపుడు నీ శ్రద్ధానుష్ఠాన ఫలంబు వలన శుక  
మహర్షివలె ముక్తసంగుండవై ముక్తింగోరి వెళ్ళవల  
సిన సమయం బాసన్నంబైనదని సెలవిచ్చినంత  
కుటుంబయ్య కనులు దెరచి తన భావనామూర్తి యెరిం  
గించిన విషయంబుల కబ్బురపడి యపుడు గురుసన్నిధి  
కరిగె గావున.
20. చీమకాలంత గుర్తుతో సింహమంత  
దొంగయైనను భటులకు దొరికిపోవు  
కర్మయందు సకామత్వ మర్మమంతె  
చిటుకలో జన్మ చేతికి చిక్కుచుండు.
21. మర్రివిత్తనమున పెనువ్రూకు బుట్టు  
నటు సుమీ కర్మ శేషమావంతయైన  
చ్చుట్టుకొను నింతసంసార మట్టెమెడకు  
కాన ఫలకాంక్ష వదలిన కర్మవలయు.
22. పాలలో వెన్నవలె నుండి ప్రాయమందు  
చల్లలో వెన్నవలె దేల చరమ దశను  
అదియెపో రాజయోగ మనంగ జెల్లు  
వుడమియందున వెంతటి బుధునకైన.

23. నేతి నేతివాక్య నిర్ణయముల చేత  
పాలలోనినేయి వడసినట్లు  
వట్టవలయుజగతి పరతత్వవస్తువు  
వట్టినంత పరము వట్టువడును.
24. ప్రకృతికంటెను పరమైన బ్రహ్మతత్వ  
మందునె ప్రకృతిలోని ప్రమాణములకు  
ప్రాథమిక సూత్రమెరుగని పలుకుగాక  
నేటివిజ్ఞాన వేత్తల నిజములెల్ల.
25. ఏవిద్యనెరింగిన సమస్తవిద్య తెరింగినట్లగునో యట్టి  
బ్రహ్మవిద్య నెరుంగ నిచ్చవొడముట నీపురాకృత జన్మ  
విశేషంబు, ప్రజ్ఞానంబ్రహ్మమ్మని శృతివచనంబుగాన  
నీవిద్యప్రకృతి పురుషవివేక కారణంబైన సాంఖ్యంబుచే  
ప్రారంభంబగు. కుటుంబయ్య గురూపదేశంబున జప  
ధ్యానపూర్వకంబైన తారకంబున నిష్ఠదైవంబు నుపా  
సింపనతండేమిచెప్పెవింటివిగదా! ముక్తినిగోరునరుండు.
26. నిష్ఠయందు దినంబంత నిలుచుటరుదు  
నిష్ఠచాలించ చిత్తంబు నిలుచుటరుదు  
గానచిత్తంబునకు దగు కర్మమేదో  
దైవికమొ సాంఘికమొ యొండు ధన
27. ఆ కారణంబుననే బ్రహ్మజ్ఞానుఁడౌ  
కర్మంబు జేయనవసరంబు  
హర్థంబైన కర్మం బవలంబి  
మనస్సు ప్రాణాయామ  
ముద్రలచేగానిచాయాపురుషై

విరహితంబు గానేరదు. గాన దాని నజపగాయత్రి  
పై కేంద్రీకరింపవలయు అపుడది దానిని గమనించుచు  
తననుతాను విస్మరించు. ఆస్థితి నే యోగు లమనస్కం  
బందురు.

28. విజ్ఞాలమనస్కమన చిత్తవిభ్రమంబు  
తొలగి మాలిన్యములువిడి నిలుకడగను  
మనసునిలుచుట యండు నిమ్మహేనిగాన  
మనసువశమైన చాలును మాయగెల్పవ.

29. అజపగాయత్రియన నాసికా రంధ్రంబులనుండి చరించు  
ప్రాణవక్షి. అదిలోపలికి వెళ్ళనపుడు “సో”యని సకార  
వెలుపలికివచ్చునపుడు “హమ్మ”నిహకార పూర్వకం  
బుగా సంచరించు. నరుండుదానిని గమనించు చుండిన  
యెడల.

30. బోయకు మరామరాయను ప్రౌద్ధనందు  
రామనామంబు బలికిన లాగుసోహ  
మున నతనికహంసః యటనివిలోమ  
గతిని నద్వైత భావంబు మతికిదట్టు.

31. సాధకున కెపుడద్వైత భావంబుగుదురు నపుడతని కచల  
దర్శనంబగు. అదియంతట నిండియుండుటంబట్టి పరిపూ  
ర్ణంబనంబడు. దానినే వేదాంతులు బ్రహ్మంబని వక్కా  
ణింతురు. అతిరహస్యంబు బట్టబయలనుట వినియుం  
దువుగదా! ఎవనికి పరబ్రహ్మదృష్టి యలవడునో  
వానికి క్రమంబుగా కార్యకారణ రూపంబైన మనసుల  
యించు తత్వజ్ఞులు దానినే యమనస్కంబందురు.  
నరుండమనస్కస్థితి నందిన పిమ్మట యెరుకను విడువ



వలయు సగుణవాదులు దానినే మాయనుండి విడువడుట  
యందురు.

శి2. ఈతవచ్చిన పిదప బెండింకనేల  
నదినిదాటిన పిమ్మట నావయేల  
ముల్గుదీసికొనిన సూదిమళ్ళియేల  
ఎగిరినంతట పరిపూర్ణ మెరుకయేల.

శి3. కాయలేవైనను పండిన పిమ్మట నందలివిత్తనంబులు  
కండకంటె వేరైయుండునట్లు మతమేదైనను పరమ  
జ్ఞానులు సంసారమున నుండియు దానికంటె వేరై  
యుందురు తల్లికడుపున శిశువుమావించేతనే వర్జిల్లినను  
పూర్ణుడైన పిమ్మటదానిని ఛేదించుకుని యుదయించినట్లు  
జ్ఞానపూర్ణులైనవాడు తమనావరించిన మాయను ఛేదించు  
కొని స్వతంత్రులగుదురు.

శి4. ఎరుకను విడువకనుండిన  
నరునది మరలంజగత్తు నందున ద్రోయాన్  
పరిపూర్ణము మరపించున్  
మరణభయము చేతనతని మర్త్యునిజేయున్.

శి5. కాపున పరిపూర్ణం బెరింగినను యెరుకను విడువక  
లాభంబులేదు. మాంత్రికుని మంత్రంబున జనుని  
పీడించు భూతంబు తొలగించినట్లు పుంస్త్వముడిగిన  
నరునియెడ కాంతలు వలపు నిలువక మసలినట్లు  
సద్గురు కటాక్షమున జ్ఞానపూర్ణుడైన వానిని మాయ  
తనంతట తానే తొలగి యంటకుండ నిలుచు. అతడు  
సంసారమందున్న సుప్రకృతి యతని నేమిచేయజాలదు.



## iv. ఉ ప స ం హా ర ం

1. కృష్ణాచార్యా! వింటివిగద. ఇది కుటుంబయ్య సంసార  
వృత్తాంతంబు.
2. మహినిగల శక్తులెన్నుండు మాధవునకు  
నన్నిటినిగూడ సాధింప నవనియందు  
మనుజు కాయంబునకె సాధ్యమందువలన  
జన్మములలోన గాననీ జన్మవరము.
3. మహినివిజ్ఞాన మనమైన మనుజుదేహ  
మందినెవ్వండు బ్రహ్మంబు నందుకొనడొ  
వాడు నరపశువా యరపశువుగాక  
కాళ్ళనాల్గును తోకయు గలుగకునికి.
4. ప్రాణీతతికెల్ల భౌతికావసర మాత్ర  
ప్రజ్ఞనిడి మానవునకది ప్రకృతియెక్కు  
విడగగతమేమి తనలోని నీశ్వరుగని  
తానతని జేరుటకుగాక ధాత్రిలోన.
5. మానవుడు సుఖముంగోరి మాపురేపు  
కష్టపడుచును కాలంబు గడుపుచుండు  
ఎపుడు మృత్యువు కెరయానొ యెరుగలేడు  
అయినదానిని తలవడావంతయైన.
6. తల్లికడుపునుండి తావూర్లుడై పుట్టి  
వెలితిబ్రతుకు బ్రతుకు వృధివిలోన  
నిండుగాను బ్రతుక నేరకనేవేవొ  
యితరమెన్ని నేర్చి యేమి ఫలము.

7. అన్ని కోణంబులను రత్న మైనగాని  
భువి ప్రకాశింపనేరదు బుధులునంతె  
నెవరికెంతిచ్చు ప్రతిభ నాయాశ్వరుండు  
అంతెగాకన్నిటను వాసినందలేరు.
8. మహిని ప్రతివానికొక పుట్టుమచ్చయుండు  
గాని యందరియందవి గానబడవు  
కనబడుచునవ్వి శోభించ గలుగుటన-న  
దృష్టమేసుమి చూడగా సృష్టియందు.
9. అనిబోధించిన కృష్ణాచార్యుండు శ్వశురునకు వినయ  
వినమిత గాత్రుండై ప్రణమిల్లి నాటినుండి యచంచల  
భక్తిచే నిరువది వత్సరంబులుసేవించి క్రమంబుగా  
సాంఖ్య తారకామనస్కంబు లెఱుంగుచు నచలుండై  
సంసారంబుసల్పి-
10. సుతను తగినట్టి యింటికి స్నుషనుజేసె  
సుతుల జదివించి యుద్యోగ యుతులనలె  
తగిన సంబంధములతో లగ్నములుగూర్చె  
నిండ్లుగట్టించె వారికి హితమెరింగి.
11. బాధ్యతల నొక్కటొక్కటి బరువుదింపు  
కొనుచు నరువది యేండ్లుగా ననువుమీర  
షష్టిపూర్తిని సార్థక చరితుడగుచు  
జరుపుకొనె దోసపాదుగా సాగనిల్లు.
12. కలువకురిని వేంకట నిలయమందు.  
క్రతుని కర్పితమనిరెండు గదులుగట్టి  
నిప్పుడిక్కతి వ్రాయించెనింతిపైనె  
సప్తసంతానపరులుగా జనునుగాన-

13. ఈలోపల నొకనాడు లక్ష్మయార్యుండల్లుని వినయ విధేయతలకు సంతసించి.
14. పోలకమువల్లి కృష్ణయ  
నీలాగునన చలమెరుక నెరిగినవారీ  
కాలమున కోటికొక్కరు  
చాలగ నమ్మంగలేరు సత్యమెరుగకన్.
15. నీవంటి శోధనీయుని  
యేవంకన్ గానలేక నెంతోచింతన్  
గావించు చుంటినెప్పుడు  
గావున సంశయముదీరెగద నీవేశన్.
16. గురుభక్తి కలిగియుండిన  
నరునకు నుపదేశమీయ నగునార్యులకున్.  
గురుభక్తిలేక యుండిన  
నరులకు నుపదేశమీయ నగుబాటులగున్.
17. కనుము కారణాధి కారంబునిచ్చితి  
మద్గురూపదేశ మార్గమెల్ల  
నిర్వహించుమంచు నీతోడజెప్పుచు  
మరువకుండు మెంతమాత్రమైన.
18. ఎవ్వరైనను నుపదేశ మీయుమనిన  
వారిమనసును శోధించవలయుముందు  
అడిగినప్పుడె జెప్పుట యనినతగదు  
బూడిదను నెయ్యిబోసిన పోలికగును.

ఇట్లు  
చేవూరు పెద్దలక్ష్మయార్యులు

19. తేది. 13-6-1965

విశ్వావసు జ్యేష్ఠబహుళ విదియ  
అనియిట్లు జామాతకు వ్రతపూర్వకంబుగా  
కారణాధికారంబిచ్చె నిది నేనెరింగినతెఱంగు.

20. మంగళంబు చేపూర్వంశ మహితరుచికి  
మంగళం బెల్లయార్యుని యంగజానకు  
మంగళము రుక్మిణమ్మ కుమారమణికి  
మంగళము లక్ష్మినరసాంబ పల్లభునకు.



## V. అంకితం

1. అన్నా కృష్ణాచార్యా!  
యెన్నాశ్లదొ యెరుగజాల మీయనుబందం  
బిన్నాశ్లకు నీవిధినం  
పన్నంబై హృదయములు సువాసనగుప్పెన్.


2 అన్నా! నన్నొకకృతిని  
మ్మన్నా వదిలీకుగాక నర్థాంగికిమా  
చిన్నవదిన రత్నమ్మకు  
అన్నువకున్ స్మరణికగ నవాక్షరరీతిన్.

3. ఇది నీ హృదయమునందున  
పదిలంబుగ దాగినట్టి పత్నిప్రేమా  
వధికి సువర్ణవితర్ధిక  
మదియెత్తిన వైజయంతమై యలరారున్.

4. అన్నా మీసంతానంబు నలువురు మీసంసార తరువువేసిన  
శాఖలు ఒక్కడు రమామణి సనాథుండైన రామగోపా  
లుండు, ఒక్కండు సుశీలా వాల్మీకిముగల పరమేశ్వ  
రుండు, ఒకడు సరస్వతీ విభుత్వమున విద్యాసాగ  
రుండు; కూతురువామనున కర్థాంగియైన లలితాదేవి  
వీరందరు పుత్ర పౌత్రాభివృద్ధిగా వర్ధిల్లవలయునని  
కోరెద.

- ఇది సంసారక్షేమంబుగోరు నాభావవాహిని, నాలోని  
వానిగీత తరతరంబులుగా నీజీవుండు కనుచు వినుచు  
జీర్ణించుకున్న నీభావంబులు గురుజనసేవా శుశూషా  
లబ్ధివర్ణంబులుగాని యిందు నాసొంత మావంతయు  
లేదు.

మంగళము పండితాళికి మాన్యులకును  
మంగళము కవిగణాలకు మహితులకును  
మంగళము కావ్యలోక మర్మజ్ఞులకును  
మంగళము కావ్యపాఠక మండలికిని



13. ఈలోపల నొకనాడు లక్ష్మయార్యుండల్లుని వినయ విధేయతలకు సంతసించి.
14. పోలకమువల్లి కృష్ణయ  
నీలాగునన చలమెరుక నెరిగినవారీ  
కాలమున కోటికొక్కరు  
చాలగ నమ్మంగలేరు సత్యమెరుగకన్.
15. నీవంటి శోధనీయుని  
యేవంకన్ గానలేక నెంతోచింతన్  
గావించు చుంటినెప్పుడు  
గాపున సంశయముదీరెగద నీవేశన్.
16. గురుభక్తి కలిగియుండిన  
నరునకు నుపదేశమీయ నగునార్యులకున్.  
గురుభక్తిలేక యుండిన  
నరులకు నుపదేశమీయ నగుబాటులగున్.
17. కనుము కారణాధి కారంబునిచ్చితి  
మద్గురూపదేశ మార్గమెల్ల  
నిర్వహించుమంచు నీతోడజెప్పుచు  
మరువకుండు మెంతమాత్రమైన.
18. ఎవ్వరైనను నుపదేశ మీయుమనిన  
వారిమనసును శోధించవలయుముందు  
అడిగినప్పుడె జెప్పుట యనినతగదు  
బూడిదను నెయ్యిబోసిన పోలికగును.

ఇట్లు  
చేవూరు పెద్దలక్ష్మయార్యులు

19. తేది. 13-6-1965

విశ్వావసు జ్యేష్ఠబహుళ విదియ  
అనియిట్లు జామాతకు వ్రతపూర్వకంబుగా  
కారణాధికారంబిచ్చె నిది నేనెరింగినతెఱంగు.

20. మంగళంబు చేపూర్వంశ మహితరుచికి  
మంగళం బెల్లయార్యుని యంగజునకు  
మంగళము రుక్మిణమ్మ కుమారమణికి  
మంగళము లక్ష్మినరసాంబ పల్లభునకు.



## V. అంకితం

1. అన్నా కృష్ణాచార్యా!  
యెన్నాశ్లదొ యెరుగజాల మీయనుబందం  
బిన్నాశ్లకు నీవిధిసం  
పన్నంబై హృదయములు సువాసనగుప్పెన్.
2. అన్నా! నన్నొకకృతిని  
మ్మన్నా వదిలీకుగాక నర్థాంగికిమా  
చిన్నవదిన రత్నమ్మకు  
అన్నువకున్ స్మరణికగ నవాక్షరరీతిన్.
3. ఇది నీ హృదయమునందున  
వదిలంబుగ దాగినట్టి పత్నిప్రేమా  
వధికి సువర్ణవితర్ధిక  
మదియెత్తిన వైజయంతమై యలరారున్.



4. అన్నా మీసంతానంబు నలుపురు మీసంసార తరువువేసిన  
శాఖలు ఒక్కడు రమామణి సనాథుండైన రామగోపా  
లుండు, ఒక్కండు సుశీలా వాల్మీకిముగల పరమేశ్వ  
రుండు, ఒకడు సరస్వతీ విభుత్వమున విద్యాసాగ  
రుండు; కూతురువామనున కర్థాంగియైన లలితాదేవి  
వీరందరు పుత్ర పౌత్రాభివృద్ధిగా వర్ధిల్లవలయునని  
కోరెద.

- ఇది సంసార క్షేమంబుగోరు నాభావవాహిని, నాలోని  
వానిగీత తరతరంబులుగా నీజీవుండు కనుచు వినుచు  
జీర్ణించుకున్న నీభావంబులు గురుజనసేవా శుశ్రూషా  
లబ్ధివర్ధంబులుగాని యిందు నాసౌంత మావంతయు  
లేదు.


మంగళము పండితాళికి మాన్యులకును  
మంగళము కవిగణాలకు మహితులకును  
మంగళము కావ్యలోక మర్మజ్ఞులకును  
మంగళము కావ్యపాఠక మండలికిని

A ee. No.

20919



894.813/

LIN.





రూ. 30-00.





కపిలవాయి లింగమూర్తి

Ofc



కపిలవాయి లింగమూర్తి